

# حج و عمرہ اور زیارت

کے مسائل کی تحقیق ووضاحت

کتاب و سنت کی روشنی میں

(التحقيق والإيضاح لكثير من مسائل الحج والعمرة والزيارة باللغة الاردية)

تألیف

الشيخ عبد العزیز بن باز

المترجم: الشیخ مختار احمد الندوی

شیخ عبد العزیز بن باز رحمہ اللہ

ترجمانی: مولانا مختار احمد ندوی

ناشر

دفتر تعاون برائے دعوت و توعیۃ الجالیات، ربوہ، ریاض، سعودی عرب

حج و عمرہ اور زیارت کے مسائل کی تحقیق

ایڈیشن ۲۰۰۲ء مطابق ۱۴۲۲ھ

تمام حقوق برائے سائٹ دارالاسلام محفوظ ہیں

اس کتاب کی عبارت کو بغیر کسی ترمیم و تبدیلی اور امانت و دیانت کی شرط کے ساتھ نقل کرنے کی

اجازت ہے

کسی قسم کے استفسار یا تصحیح یا تجویز کے لیے درج ذیل سائٹ پر مراجعت کریں:

[www.islamhouse.com](http://www.islamhouse.com)



[ ۳۲۱ ]

کے ۱۴۲۲ء مطابق ۲۰۰۲ء

دفتر تعاون برائے دعوت و توعیہ الجالیات ربوہ، ریاض

شیلیفون: ۰۰۹۰۵۳۲۵-۰۶۰۱۶۹

انٹرنیٹ سائٹ کا پتہ:

[www.islamhouse.com](http://www.islamhouse.com)

٢٠٠٦ / ١٤٢٧

جميع الحقوق محفوظة لموقع دار الإسلام

ويحق لمن شاءأخذ ما يريد من هذه المادة بشرط الأمانة في النقل وعدم التغيير في  
النص المنقول، والله الموفق

أى سؤال أو اقتراح أو تصحيح يرجى مراسلتنا من الموقع التالي:

[www.islamhouse.com](http://www.islamhouse.com)

المكتب التعاوني للدعوة وتوعية الجاليات بالربوة

هاتف: ٤٩١٦٠٦٥ - ٤٤٥٤٩٠٠

عنوان الموقع:

[www.islamhouse.com](http://www.islamhouse.com)

# حج، عمرہ اور زیارت

کے مسائل کی تحقیق ووضاحت

کتاب و سنت کی روشنی میں

[التحقيق والإيضاح لكثير من مسائل الحج والعمرة والزيارة]

تالیف

سماحة الشیخ عبدالعزیز بن بازرجمہ اللہ

اردو ترجمہ

مولانا مختار احمد ندوی

ناشر

دفتر تعاون برائے دعوت و توعیۃ الجالیات ربوبہ

ریاض، سعودی عرب

## فہرست مضمایں کتاب

| صفحہ نمبر | موضوعات کتاب | نمبر  |
|-----------|--------------|---|
| 5         | .....        | ۱۔ مقدمہ مولف   |
| 7         | .....        | ۲۔ خطبۃ الکتاب  |
| 10        | .....        | ۳۔ حج و عمرہ کے وجوب کے دلائل اور ان کی ادائیگی میں جلدی کرنے کا بیان |
| 11        | .....        | ۴۔ حج کے لئے جلدی کرنا  |
| 13        | .....        | ۵۔ حج اور عمرہ زندگی میں صرف ایک بار فرض ہیں                          |
| 14        | .....        | ۶۔ فصل: گناہوں اور مظالم سے توبہ کرنے کا بیان                         |
| 15        | .....        | ۷۔ حج کے لئے حلال کمائی   |
| 16        | .....        | ۸۔ حج کا مقصد رضاۓ الہی ہو  |
| 20        | .....        | ۹۔ فصل: میقات پر پہنچ کر حاجی کیا کرے؟                                |
| 20        | .....        | ۱۰۔ حاضرہ اور نفاس والی عورت کے احرام کا حکم                          |
| 22        | .....        | ۱۱۔ داڑھی منڈانا حرام ہے  |
| 23        | .....        | ۱۲۔ عورت جس لباس میں چاہے احرام باندھ سکتی ہے                         |
| 24        | .....        | ۱۳۔ احرام کے علاوہ لفظوں میں نیت کرنا بدعت ہے                         |
| 26        | .....        | ۱۴۔ فصل: میقات کا بیان  |
| 27        | .....        | ۱۵۔ حاجی کے لئے میقات سے بلا احرام گز رنا حرام ہے                     |
| 30        | .....        | ۱۶۔ حج کے بعد کثرت سے عمرہ کرنا مشروع نہیں                            |

حج و عمرہ اور زیارت کے مسائل کی تحقیق

- ۱۔ فصل: موسم حج کے علاوہ جو شخص میقات پر پہنچا اس کو عمرہ کے احرام  
کی نیت کرنی چاہئے ..... 32
- ۱۸۔ جس حاجی کے پاس حج کے مہینوں میں جانور ساتھ ہو وہ قرآن کی  
نیت کرے اور جس کے پاس نہ ہو وہ تمتع کی ..... 33
- ۱۹۔ عذر کے خوف سے مشروط احرام باندھنا ..... 34
- ۲۰۔ فصل: کیا بچے کا حج فرض حج کے لئے کافی ہے؟ ..... 36
- ۲۱۔ فصل: احرام کی ممنوع اور مباح چیزوں کا بیان ..... 39
- ۲۲۔ فصل: مکہ میں آنے کے بعد حاجی کیا کرے؟ ..... 46
- ۲۳۔ مسجد حرام میں داغلہ اور طواف کا بیان ..... 46
- ۲۴۔ عورتوں کے لئے پردہ اور ترک زینت ضروری ہے ..... 48
- ۲۵۔ طواف و سعی کی کوئی مخصوص دعا نہیں ..... 50
- ۲۶۔ سعی اور اس کے آداب کا بیان ..... 51
- ۲۷۔ فصل: آٹھ ذی الحجه کو حج کا احرام باندھ کر منی جانے کا بیان ..... 56
- ۲۸۔ عرفہ جانے کا بیان ..... 57
- ۲۹۔ عرفات میں وقوف اور اس کے آداب کا بیان ..... 58
- ۳۰۔ مزدلفہ میں رات گزارنے کا بیان ..... 70
- ۳۱۔ عورتوں اور بچوں کو نصف شب کے بعد منی بھیجنے جائز ہے ..... 71
- ۳۲۔ صبح روشن ہوتے ہی منی جانا اور کنکری مارنا ..... 72
- ۳۳۔ قربانی کے ایام کا بیان ..... 73

**(حج و عمرہ اور زیارت کے مسائل کی تحقیق)**

|     |  |
|-----|--|
| 74  | ..... ۳۴۔ ممتنع حاجی کے لئے ایک سعی کافی نہیں .....  |
| 78  | ..... ۳۵۔ فصل: یوم الغیر کو پہلے رمی پھر نحر، پھر حلق اور پھر طواف کرنا چاہئے .....        |
| 80  | ..... ۳۶۔ منی کے لئے واپسی اور وہاں تین دن کا قیام .....                                   |
| 80  | ..... ۳۷۔ کنکری مارنے کے آداب کا بیان .....  |
| 82  | ..... ۳۸۔ بچوں، بیماروں، بوڑھوں اور حاملہ عورتوں کی طرف سے رمی کرنا .....                  |
| 85  | ..... ۳۹۔ فصل: ممتنع اور قارن پر دم واجب ہے .....  |
| 85  | ..... ۴۰۔ جس کے پاس جانور نہ ہو وہ تین دن ایام حج میں اور سات دن گھر جا کر روزہ رکھے ..... |
| 88  | ..... ۴۱۔ فصل: حاج پر امر بالمعروف واجب ہے .....   |
| 90  | ..... ۴۲۔ حاجی کے لئے معاصی سے اجتناب ضروری ہے .....                                       |
| 97  | ..... ۴۳۔ فصل: حاج کو اللہ کی اطاعت میں مشغول رہنا چاہئے .....                             |
| 97  | ..... ۴۴۔ حائضہ اور نفاس والی عورت کے علاوہ سب پر طواف وداع واجب ہے .....                  |
| 99  | ..... ۴۵۔ فصل: مسجد نبوی کی زیارت کا بیان .....  |
| 112 | ..... ۴۶۔ تنبیہ .....  |
| 115 | ..... ۴۷۔ مسجد قبا اور مدینہ کے قبرستان بقعہ کی زیارت .....                                |
| 2   | ..... ۴۸۔ فہرست مضمایں کتاب .....  |

بِسْمِ اللّٰهِ الرَّحْمٰنِ الرَّحِيْمِ

## مقدمة مولف

الْحَمْدُ لِلّٰهِ وَحْدَهُ، وَالصَّلٰةُ وَالسَّلَامُ عَلٰى مَنْ لَا نِبِيٌّ بَعْدَهُ،

أَمَّا بَعْدُ:

مسائل حج کی بابت یہ مختصر مجموعہ ہے جو کتاب اللہ اور سنت رسول اللہ ﷺ کی روشنی میں حج، عمرہ اور زیارت کے اکثر مسائل پر مشتمل ہے، میں نے اسے اپنے لئے اور ان سب مسلمانوں کے لئے جمع کیا ہے جن کے لئے اللہ چاہے، میں نے ان مسائل کو دلیل کے ساتھ لکھنے میں بڑی کوشش کی ہے۔

یہ رسالہ پہلی مرتبہ ۳۲۴ھ میں جلالۃ الملک عبد العزیز بن عبد الرحمن الفیصل قدس اللہ روحہ و اکرم مٹواہ کے خرچ پر شائع ہوا تھا، اس کے بعد میں نے اس کے مسائل کو کچھ اور مفصل کیا اور جن تحقیقات کی ضرورت محسوس کی ان کا اضافہ کیا اور اسے دوبارہ چھانپنا چاہتا تاکہ بندگان الٰہی کو اس سے فائدہ پہنچ اور اس کا نام ”التحقيق والإيضاح لكثير من مسائل الحج والعمرة والزيارة على ضوء الكتاب والسنة“ رکھا۔ بعد میں میں نے اس میں بہت سے اہم اضافے اور مفید تنبیہات شامل کیں تاکہ کتاب پوری طرح مفید ہو جائے، یہ کتاب اب تک متعدد بار طبع ہو چکی ہے۔

میری دعا ہے کہ اللہ تعالیٰ اس کا نفع عام کر دے اور اس کوشش کو اپنی ذات کریم کے لئے خاص کر لے اور جنت النعیم میں داخل ہونے کے لئے اسے ذریعہ بنادے، آمین۔

بے شک اللہ ہی ہمارے لئے کافی ہے اور وہی بہتر کار ساز ہے اور اللہ بلند عظمت والے کی توفیق کے بغیر نہ کوئی زور ہے نہ وقت۔

عبدالعزیز بن عبد اللہ بن باز

## خطبۃ الکتاب

الْحَمْدُ لِلّٰهِ رَبِّ الْعَالَمِينَ، وَالْعَاقِبَةُ لِلْمُتَّقِينَ، وَالصَّلَاةُ  
وَالسَّلَامُ عَلَىٰ عَبْدِهِ وَرَسُولِهِ مُحَمَّدٍ وَعَلَىٰ آلِهٗ وَصَحْبِهِ أَجْمَعِينَ،  
أَمَّا بَعْدُ :

یہ ایک مختصر رسالہ ہے جس میں حج اور اس کے فضائل و آداب اور سفر حج کا  
ارادہ کرنے والوں کے لئے جن باتوں کی ضرورت ہے ان کا بیان موجود ہے اور  
اختصار ووضاحت کے ساتھ حج، عمرہ اور زیارت کے بہت سے اہم مسائل کا ذکر  
ہے۔ میں نے اس رسالہ میں صرف انہی امور کو تلاش کیا ہے جن پر کتاب اللہ اور  
سنت رسول اللہ ﷺ سے دلیل قائم ہے، میں نے انہیں محض مسلمانوں کی خیرخواہی  
کی نیت اور اللہ کے اس ارشاد کی تعمیل میں جمع کیا ہے:

﴿وَذَكْرُ فِي الْذِكْرِي تَنْفُعُ الْمُؤْمِنِينَ﴾ [الذاريات: ۵۵]  
”اور نصیحت کیجئے، بے شک نصیحت مونموں کو نفع پہنچائے گی،“

نیز ارشاد الہی:

﴿وَإِذْ أَخَذَ اللّٰهُ مِيشَاقَ الَّذِينَ أَوْتُوا الْكِتَابَ لِتَبَيَّنَهُ لِلنَّاسِ وَلَا تَكُنُونَهُ﴾ [آل عمران: ۱۸۷]  
”اور جب اللہ نے اہل کتاب سے عہد لیا کہ اس کتاب کو عام لوگوں کے

سامنے ضرور طاہر کرنا اور چھپانا نہیں،۔

اور ارشاد الہی:

﴿وَتَعَاوَنُوا عَلَى الْبِرِّ وَالْتَّقْوَى﴾ [المائدہ: ٢٤]

”اور نیکی و تقویٰ میں ایک دوسرے کی اعانت کرتے رہو،۔

اور نبی کریم ﷺ کی اس حدیث صحیح کے بمصداق جس میں آپ ﷺ نے

فرمایا ہے:

﴿الَّذِينَ النَّصِيحةَ ثَلَاثَةً، قِيلَ لِمَنْ يَا رَسُولَ اللَّهِ! قَالَ: لِلَّهِ

﴿وَلِكِتابِهِ وَلِرَسُولِهِ وَلِأئمَّةِ الْمُسْلِمِينَ وَعَامَّتِهِمْ﴾

”دین خیرخواہی کا نام ہے۔ تین بار فرمایا۔ کہا گیا اے اللہ کے رسول! کس کے لئے؟ فرمایا: اللہ کے لئے، اس کی کتاب کے لئے، اس کے رسول کے لئے، ائمہ مسلمین کے لئے اور عام مسلمانوں کے لئے،۔

اور طبرانی نے حضرت حذیفہ رضی اللہ عنہ سے روایت کی ہے جس میں آپ

ﷺ نے فرمایا:

﴿مَنْ لَمْ يَهْتَمْ بِأَمْرِ الْمُسْلِمِينَ فَلَأَنِسَ مِنْهُمْ، وَمَنْ لَمْ يُنْمِسْ

﴿وَيُضْبِخْ نَاصِحًا لِلَّهِ وَلِكِتابِهِ وَلِرَسُولِهِ وَلِأئمَّةِ الْمُسْلِمِينَ وَعَامَّتِهِمْ

﴿فَلَأَنِسَ مِنْهُمْ﴾

”جو مسلمانوں کے کاموں کا اہتمام نہ کرے وہ ان میں سے نہیں، اور جو صحیح

و شام اللہ کی، اس کی کتاب کی، اس کے رسول کی، اور مسلم حکام اور عام  
مسلمانوں کی خیرخواہی میں نہ گزارے وہ مسلمان نہیں۔

اللہ سے میری دعا ہے کہ اس رسالہ کے ذریعہ مجھے اور سب مسلمانوں کو  
فائدہ پہنچائے اور اس سلسلہ میں میری کوشش کو اپنی ذاتِ کریم کے لئے خالص  
فرمائے اور اسے جنت النعم میں داخلہ کا ذریعہ بنائے۔  
**إِنَّهُ سَمِيعٌ مُّجِيبٌ وَهُوَ حَسْبُنَا وَنَعْمَ الْوَكِيلُ.**

## حج اور عمرہ کے وجوہ کے دلائل

اور ان کی ادائیگی میں جلدی کرنے کا بیان

اللہ ہم کو اور آپ کو حق کی معرفت اور اتباع کی توفیق عطا فرمائے، معلوم ہو  
کہ اللہ تعالیٰ نے اپنے بندوں پر اپنے عزت والے گھر کا حج واجب کیا ہے اور  
اسے اسلام کا ایک رکن بنایا ہے، اس کا ارشاد ہے:

﴿وَلِلّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا وَمَنْ كَفَرَ فَإِنَّ اللَّهَ  
غَنِيٌّ عَنِ الْعَالَمِينَ﴾ [آل عمران: ۹۷]

”اور اللہ کی رضاکے لئے ان لوگوں پر بیت اللہ کا حج فرض ہے جو وہاں تک جانے  
کی استطاعت رکھتے ہوں اور جوانکار کرے تو اللہ سارے عالم سے بے نیاز ہے۔“  
اور صحیحین میں عبد اللہ بن عمر رضی اللہ عنہما سے روایت ہے کہ رسول اللہ ﷺ

کا ارشاد ہے:

”اسلام کی بنیاد پانچ چیزوں پر رکھی گئی ہے: ۱۔ اس بات کی گواہی دینا کہ اللہ  
کے سوا کوئی معبود نہیں اور یہ کہ محمد ﷺ اللہ کے رسول ہیں، ۲۔ نماز قائم کرنا، ۳۔ زکوہ  
ادا کرنا، ۴۔ رمضان کے روزے رکھنا، اور ۵۔ بیت اللہ الحرام کا حج کرنا،“  
اور سعید بن منصور نے اپنی سنن میں عمر بن خطاب رضی اللہ عنہ سے روایت  
کی ہے، آپ ﷺ نے فرمایا:

”میں نے ارادہ کیا ہے کہ اپنے لوگوں کو شہروں میں بھیجوں تاکہ وہ اس کی تحقیق کریں کہ جن لوگوں میں حج کی طاقت ہے پھر بھی حج نہیں کرتے وہ ان پر جز یہ مقرر کر دیں، ایسے لوگ مسلمان نہیں، ایسے لوگ مسلمان نہیں“۔

اور حضرت علی رضی اللہ عنہ کا ارشاد ہے:  
 ”جو شخص حج پر قادر ہو پھر بھی چھوڑ دے تو اس کے لئے سب برابر ہے کہ یہودی ہو کر مرے یا عیسائی ہو کر“۔

### حج کے لئے جلدی کرنا

جس پر حج فرض ہو چکا ہوا اور اس نے اب تک حج نہیں کیا ہے تو اس کو جلدی کرنا چاہئے، چنانچہ عبد اللہ بن عباس رضی اللہ عنہما سے روایت ہے کہ نبی کریم ﷺ نے فرمایا: ”فَرِیضْهُ حَجَّٰ کَيْ ادَا يَنْگَلَى كَيْ لَئَنَ جَلْدِيْ كَرُو، كَسِيْ كَوْ مَعْلُومْ نَهِيْسْ كَه اسْ كَوْ كِيَا عَذْرْ پِيْشْ آ جَاءَ“۔ [مسند احمد]

اور اس لئے بھی کہ جس پر حج فرض ہو چکا ہے اس کے لئے اللہ کے اس ارشاد کے مطابق فی الفور حج ادا کرنا واجب ہے:

**﴿وَلَلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا وَمَنْ كَفَرَ فَإِنَّ اللَّهَ عَنِّيْ عَنِّ الْعَالَمِيْنَ﴾** [آل عمران: ۹۷]

”اور اللہ کی رضا کے لئے ان لوگوں پر بیت اللہ کا حج فرض ہے جو وہاں تک جانے کی استطاعت رکھتے ہوں اور جوانکار کرے تو اللہ سارے عالم سے بے نیاز ہے“۔

اور خطبہ میں نبی کریم ﷺ کے اس ارشاد کے مطابق:

”لَوْلَوْ! اللَّهُ نَعْلَمْ تَمَّ پُرْحَجْ فِرْضَ كَيْا هَيْ إِسْ لَئَنْ حَجَّ كَرُو،“ - [صحیح مسلم] -

اور عمرہ کے وجوب پر بہت سی حدیثیں مروی ہیں جن میں سے ایک وہ حدیث بھی ہے کہ جب حضرت جبرئیل علیہ السلام نے آپ سے اسلام کی بابت پوچھا تو آپ ﷺ نے فرمایا:

”اسلام یہ ہے کہ تم اس بات کی گواہی دو کہ اللہ کے سوا کوئی معبود نہیں اور محمد ﷺ کے رسول ہیں، نماز قائم کرو، زکوٰۃ ادا کرو، بیت اللہ کا حج اور عمرہ کرو، جنابت کا غسل کرو، پوراوضو کرو اور رمضان کے روزے رکھو،“ -

اس حدیث کو ابن خزیمہ اور دارقطنی نے عمر بن خطاب رضی اللہ عنہ سے روایت کیا ہے اور دارقطنی نے کہا کہ اس کی سند ثابت اور صحیح ہے۔

اور حضرت عائشہ رضی اللہ عنہا کی یہ حدیث بھی کہ انہوں نے پوچھا: اے اللہ کے رسول! کیا عورتوں پر جہاد فرض ہے؟ آپ ﷺ نے فرمایا: ان پر ایسا جہاد فرض ہے جس میں لڑائی نہیں، یعنی حج اور عمرہ۔“ -

اس حدیث کو امام احمد اور ابن ماجہ نے بسند صحیح روایت کیا ہے۔

## حج اور عمرہ زندگی میں صرف ایک بار فرض ہیں

حج اور عمرہ زندگی میں صرف ایک مرتبہ فرض ہیں، جیسا کہ حدیث صحیح میں رسول اللہ ﷺ کا ارشاد ہے:

”حج ایک مرتبہ فرض ہے اور جو اس سے زیادہ کرے تو نفل ہے۔“

البته نفلی حج اور عمرہ کثرت سے کرنا مسنون ہے، کیونکہ صحیحین میں ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا:

”ایک عمرہ کے بعد دوسرا عمرہ کرنا درمیان کی خطاؤں کے لئے کفارہ ہے اور حج مبرور کا ثواب جنت کے سوا کچھ نہیں۔“

## فصل

### گناہوں اور مظالم سے توبہ کرنے کا بیان

جب مسلمان حج یا عمرہ کے سفر کا ارادہ کرے تو اس کو چاہئے کہ اپنے گھر والوں اور دوستوں کو اللہ سے ڈرنے کی وصیت کرے، یعنی احکامات الہی پر عمل اور نواہی سے اجتناب کی تاکید کرے اور اس کا یا اس کے ذمہ جتنا قرض ہو اس کو لکھ ڈالے اور اس پر گواہ بنادے، اور یہ بھی ضروری ہے کہ تمام گناہوں سے بھی توبہ کرنے میں جلدی کرے، جیسا کہ اللہ تعالیٰ کا ارشاد ہے:

**﴿وَتُوبُوا إِلَى اللَّهِ جَمِيعًا إِيَّاهَا الْمُؤْمِنُونَ لَعَلَّكُمْ تُفْلِحُونَ﴾** [آل النور: ٣١]

”اے ایمان والو! تم سب اللہ سے توبہ کروتا کہ فلاح پاؤ،“ -

اور بھی توبہ ہے گناہوں سے باز آنا، ان کو چھوڑ دینا، پچھلے گناہوں پر نادم ہونا اور آئندہ نہ کرنے کا عزم رکھنا۔ اگر اس کے پاس لوگوں کے مال، آبرو یا جان کا کوئی حق باقی ہو تو اپنے سفر سے پہلے اس کو ان تک واپس کر دے یا ان سے معاف کرائے، جیسا کہ نبی کریم ﷺ کا ارشاد ہے:

”جس کے پاس اس کے بھائی کے مال یا آبرو کا کوئی حق باقی ہو اسے چاہئے کہ اس دن کے آنے سے پہلے اس سے پاک و صاف ہو جائے جس دن نہ درہم کام آئے گا نہ دینار، اگر اس کے پاس نیکیاں ہوں گی تو صاحب حق کو اس

کے حق کے بقدر دے دی جائیں گی اور اگر نیکیاں نہ ہوئیں تو صاحب حق کے گناہ اس پر لاد دیجے جائیں گے۔

## حج کے لئے حلال کمائی

حج و عمرہ کے لئے پاکیزہ حلال کمائی میں سے خرچ کا انتظام کرنا چاہئے، اس لئے کہ رسول اللہ ﷺ کا ارشاد ہے:

”اللہ تعالیٰ پاکیزہ ہے اور پاکیزہ چیز کو ہی قبول کرتا ہے،“ -

اور طبرانی نے ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا:

”جب آدمی پاکیزہ زاد سفر کے ساتھ حج کے لئے نکلتا ہے اور اپنا پاؤں سواری کے رکاب میں رکھ کر لبیک پکارتا ہے تو اس کو آسمان سے ایک پکارنے والا جواب دیتا ہے کہ تیری لبیک قبول اور رحمت الہی تجھ پر نازل ہو، تیرا تو شہ حلال اور تیری سواری حلال اور تیرا حج مقبول ہے، گناہوں سے پاکی ہے۔

اور جب آدمی حرام کمائی کے ساتھ حج کے لئے نکلتا ہے اور سواری کے رکاب میں پاؤں رکھ کر لبیک پکارتا ہے تو آسمان سے ایک پکارنے والا جواب دیتا ہے کہ تیری لبیک قبول نہیں، نہ تجھ پر اللہ کی رحمت ہو، تیرا زاد سفر حرام، تیری کمائی حرام اور تیرا حج غیر مقبول ہے۔“ -

حاجی کو چاہئے کہ لوگوں کی کمائی سے بے نیاز رہے اور سوال کرنے سے پر ہیز کرے، رسول اللہ ﷺ کا ارشاد ہے:

”جو خود کو بچائے گا اللہ اس کو بچائے گا اور جو استغنا کرے گا اللہ اس کو غنی کر دے گا۔“ -

رسول ﷺ کا یہ ارشاد بھی ہے:

”آدمی لوگوں سے مانگتا رہتا ہے یہاں تک کہ قیامت کے دن اس حالت میں آئے گا کہ اس کے چہرے پر گوشت کا کوئی ٹکڑا بھی نہ ہو گا۔“ -

### حج کا مقصد رضاۓ الٰہی ہو

حاجی کو چاہئے کہ اپنے حج اور عمرہ سے اللہ کی رضا اور دار آخرت کی فلاح کا طالب ہوا اور ان مقدس مقامات میں ایسے اقوال و اعمال سے اللہ کا تقرب چاہے جو اللہ کو پسند ہوں اور حج کے ذریعہ دنیا کمانے سے پوری طرح بچے، اسی طرح حج کے ذریعہ ریا، شہرت اور فخر و مبارکات بھی نہ چاہے، کیونکہ یہ سب بدترین مقاصد ہیں اور اعمال کی بر بادی اور عدم قبولیت کا سبب ہیں، اللہ تعالیٰ کا ارشاد ہے:

﴿مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوفٌ إِلَيْهِمْ أَعْمَالَهُمُ فِيهَا وَهُمْ فِيهَا لَا يُخْسِنُونَ (۱۵) أُولَئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبْطَ مَا صَنَعُوا فِيهَا وَبَاطِلٌ مَا كَانُوا يَعْمَلُونَ﴾ [ہود: ۱۵-۱۶]

”جو لوگ دنیا کی زندگی اور اس کی زیب و زینت کے طالب ہوں ہم ان کے اعمال کا بدله انہیں دنیا ہی میں دے دیتے ہیں اور اس میں ان کی حق تلفی نہیں کی جاتی۔ یہ لوگ ہیں جن کے لئے آخرت میں آتش جہنم کے سوا اور کچھ نہیں اور جو

عمل انہوں نے دنیا میں کئے سب بر باد اور جو کچھ وہ کرتے رہے سب ضائع ہے، -

نیز فرمایا:

﴿مَنْ كَانَ يُرِيدُ الْعَاجِلَةَ عَجَّلْنَا لَهُ فِيهَا مَا نَشَاءَ لِمَنْ نُرِيدُ ثُمَّ جَعَلْنَا لَهُ جَهَنَّمَ يَصْلَاهَا مَدْمُومًا مَمْدُحُورًا﴾ (۱۸) وَمَنْ أَرَادَ الْآخِرَةَ وَسَعَى لَهَا سَعْيَهَا وَهُوَ مُؤْمِنٌ فَأُولَئِكَ كَانَ سَعْيُهُمْ مَشْكُورًا﴾ [الاسراء: ۱۸-۱۹]

”جو شخص دنیا کی نیت رکھے ہم ایسے شخص کو دنیا میں جتنا چاہیں گے اور جس کے لئے چاہیں گے فی الحال ہی دے دیں گے، پھر اس کے لئے جہنم تجویز کریں گے، وہ اس میں بحال راندہ درگاہ ہو کر داخل ہو گا۔ اور جو شخص آخرت کی نیت رکھے گا اور اس کے لئے پوری سعی کرے گا بشرطیکہ وہ مومن بھی ہو، سوا ایسے لوگوں کی یہ سعی مقبول ہو گی، -“

اور رسول اللہ ﷺ سے بسند صحیح ثابت ہے کہ آپ ﷺ نے فرمایا: اللہ تعالیٰ کا ارشاد ہے:

”میں تمام شرکیوں سے شرک سے سب سے زیادہ بے نیاز ہوں، جو شخص کسی عمل میں میرے ساتھ اور کو بھی شرکیک کرتا ہے میں اس کو اور اس کے شرکیک کو چھوڑ دیتا ہوں،“ -

حاجی کو چاہئے کہ اپنے سفر میں صاحب طاعت و تقویٰ اور عالم دین کا ساتھ اختیار کرے اور جہلاء و فساق کے ساتھ سے پر ہیز کرے۔

اسی طرح حاجی کو چاہئے کہ حج اور عمرہ کی مشروع باتوں کو سیکھ اور سمجھ لے اور مشکل مسائل دریافت کر لے تاکہ اسے پوری بصیرت حاصل ہو جائے۔ جب وہ اپنی سواری موڑ یا ہواں جہاز یا کسی اور سواری پر سوار ہو تو بسم اللہ کہنا اور اللہ کی حمد و شکر کرنا چاہئے اور تین بار اللہ اکبر کہہ کر یہ دعا پڑھنا چاہئے:

﴿سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ، وَإِنَّا إِلَى رَبِّنَا لَمُنْقَلِّبُونَ، أَللَّهُمَّ إِنِّي أَسْأَلُكَ فِي سَفَرِنِي هَذَا الْبِرَّ وَالْتَّقْوَىٰ وَمِنْ الْعَمَلِ مَا تَرْضَىٰ، أَللَّهُمَّ هَوْنَ عَلَيْنَا سَفَرُنَا هَذَا وَاطْبُ عَنَّا بُعْدَهُ، أَللَّهُمَّ أَنْتَ الصَّاحِبُ فِي السَّفَرِ وَالْخَلِيفَةُ فِي الْأَهْلِ، أَللَّهُمَّ إِنِّي أَغُوذُ بِكَ مِنْ وَعْشَاءِ السَّفَرِ وَمِنْ كَآبَةِ الْمَنْظَرِ وَسُوءِ الْمُنْقَلَبِ فِي الْمَالِ وَالْأَهْلِ﴾

”پاک ہے وہ ذات جس نے ہمارے لئے اس کو مسخر کر دیا اور نہ ہم میں یہ طاقت کہاں تھی کہ اس کو بس میں کرتے ، بے شک ہم اپنے رب کی طرف لوٹنے والے ہیں۔ اے اللہ! میں اس سفر میں نیکی اور تقویٰ کا سوال کرتا ہوں اور اس کا عمل کا جس سے توارضی ہے۔ اے اللہ! ہم پر اس سفر کو آسان کر دے اور اس کا بعد مسافت گھٹادے۔ اے اللہ! تو سفر میں ساتھی ہے اور اہل و عیال میں جانشیں ہے۔ اے اللہ! میں سفر کی تکلیفوں اور برے منظر اور اہل و عیال اور مال کو بروی حالت میں دیکھنے سے پناہ مانگتا ہوں“۔

کیونکہ ایسا کرنا نبی کریم ﷺ سے بس صحیح ثابت ہے جسے مسلم نے عبد اللہ بن عمر رضی اللہ عنہما کی روایت سے بیان کیا ہے۔

حاجی پورے سفر میں کثرت سے ذکر واستغفار، اللہ تعالیٰ سے دعا اور گریہ وزاری، قرآن کی تلاوت اور اس کے معانی پر تدبر کرتا رہے، نماز با جماعت کی پوری پابندی کرے اور کثرت کلام سے زبان کو بچائے، بیکار باتوں کی کرید اور حد سے زیادہ مذاق سے بچے، نیز اپنی زبان کو جھوٹ، غیبت، چغلی اور اپنے دوستوں اور مسلمانوں کی ہنسی اڑانے سے بچائے، اس کے بجائے اس کو بچائئے کہ اپنے ساتھیوں کے ساتھ حسن سلوک کرے، ان کی مصیبتیں دور کرے، انہیں جتنا ہو سکے حکمت و موعظت کے ساتھ بھلائی کا حکم دے اور برے کاموں سے روکے۔

## فصل

**میقات پر پنج کرحاجی کیا کرے؟**

حاجی جب میقات پر پنج جائے تو اس کو چاہئے کہ غسل کرے اور خوشبو لگائے، کیونکہ رسول اللہ ﷺ نے احرام کے وقت سلے ہونے کپڑے اتار دیئے تھے اور غسل فرمایا تھا، نیز صحیحین میں حضرت عائشہ رضی اللہ عنہا سے مردی ہے، وہ فرماتی ہیں کہ احرام باندھنے سے قبل میں رسول اللہ ﷺ کو خوشبو لوگایا کرتی تھی اور جب آپ ﷺ حلال ہونا چاہتے تو طواف بیت اللہ سے قبل بھی۔

**حائضہ اور نفاس والی عورت کا حکم**

حضرت عائشہ رضی اللہ عنہا نے عمرہ کے لئے احرام باندھ رکھا تھا اور وہ حائضہ ہو گئیں تو آپ ﷺ نے ان کو فرمایا کہ غسل کر لیں اور حج کے لئے احرام باندھ لیں۔ اور اسماء بنت عمیس کو جب ذوالحلیفہ میں بچہ پیدا ہوا تو آپ ﷺ نے ان کو حکم دیا کہ غسل کر لیں اور کپڑا استعمال کر لیں پھر احرام باندھ لیں۔

اس تفصیل سے معلوم ہوا کہ حائضہ یا نفاس والی عورت جب میقات پر پنجے تو غسل کر کے لوگوں کے ساتھ احرام باندھ لے اور بیت اللہ کے طواف کے علاوہ باقی حج کے تمام کام ویسے ہی کرے جیسے دوسرے حاجی کرتے ہیں، جیسا کہ آپ ﷺ نے حضرت عائشہ اور اسماء بنت عمیس رضی اللہ عنہما کو اس کا حکم فرمایا۔

احرام باندھنے والے کے لئے مستحب ہے کہ اپنی موچھ، ناخن اور زیرِ ناف  
و بغل کے بال کی دیکھ بھال کر لے اور ان میں جو ضروری ہوان کو تراش لے،  
تاکہ احرام باندھنے کے بعد حالت احرام میں اس کی ضرورت نہ پڑے۔ یہ اس  
لئے بھی مناسب ہے کہ رسول اللہ ﷺ نے ان چیزوں کی غمہداشت کا حکم دوسرے  
اوقات کے لئے بھی فرمایا ہے، جیسا کہ صحیحین میں ابو ہریرہ رضی اللہ عنہ سے  
روایت ہے کہ رسول اللہ ﷺ نے فرمایا:

”پانچ چیزیں فطرت میں شامل ہیں: ختنہ کرنا، موئے زیرِ ناف صاف  
کرنا، موچھ چھوٹی کرنا، ناخن تراشنا اور بغل کے بال اکھاڑنا۔“

اور صحیح مسلم میں انس رضی اللہ عنہ سے روایت ہے کہ ہمارے لئے موچھ  
تراشنا، ناخن کاٹنا، بغل کے بال اکھاڑنا اور موئے زیرِ ناف موٹڈنے کا  
وقت مقرر کر دیا گیا ہے کہ ہم انہیں چالیس دنوں سے زیادہ نہ چھوڑیں،  
اور نسائی میں یوں مذکور ہے کہ رسول اللہ ﷺ نے ان کاموں کے لئے  
ہمارے لئے وقت مقرر کیا ہے۔ اس روایت کو احمد، ابو داود اور ترمذی نے بھی  
نسائی کے الفاظ میں نقل کیا ہے۔

البته احرام کے وقت سر کے بالوں کا کچھ بھی حصہ موٹڈنا نہ عورت کے لئے  
مشروع ہے نہ مرد کے لئے۔

### داڑھی منڈا نا حرام ہے

داڑھی کا موئذنا یا اس کا کچھ بھی حصہ کم کرنا ہر وقت حرام ہے، بلکہ داڑھی کو  
چھوڑ دینا اور اس کو بڑھانا واجب ہے، جیسا کہ صحیحین میں عبد اللہ بن عمر رضی اللہ  
عنهما سے روایت ہے کہ رسول اللہ ﷺ نے فرمایا:

”بشرکین کی مخالفت کرو، داڑھی بڑھا و اور موچھوں کو چھوٹی کرو۔“  
اور مسلم نے اپنی صحیح میں ابو ہریرہ رضی اللہ عنہ سے روایت کیا ہے کہ رسول  
اللہ ﷺ نے فرمایا:

”موچھوں کو کاٹو اور داڑھی کو چھوڑ دو اور مجوس کی مخالفت کرو۔“  
افسوس اس زمانے میں یہ وبا عام ہو گئی ہے اور کثرت سے لوگ داڑھی کی  
اس سنت کی مخالفت کرتے ہیں اور کفار اور عورتوں کی مشابہت کے لئے زور لگاتے  
ہیں، خاص طور پر علم اور تعلیم سے نسبت رکھنے والے لوگ، إِنَّا إِلَّهُ وَإِنَّا إِلَيْهِ  
ذَاجِعُونَ۔ اللہ تعالیٰ ہم کو اور تمام مسلمانوں کو سنت کی موافقت اور سختی سے اس پر  
عمل کی اور ہدایت کی راہ پر چلنے کی اور اکثر لوگوں کے اعراض کے باوجود انہیں  
اس کی دعوت دینے کی توفیق عطا فرمائے۔ وَحَسَبْنَا اللَّهُ وَنِعْمَ الْوَكِيلُ وَلَا  
حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ۔

عورت جس لباس میں چاہے احرام باندھ سکتی ہے  
 اس کے بعد حاجی ایک تہبند اور ایک چادر پہن لے، بہتر ہے کہ دونوں سفید  
 اور صاف ہوں اور مستحب ہے کہ دونوں جوتے پہن کر احرام باندھے، کیونکہ  
 رسول اللہ ﷺ کا ارشاد ہے:  
 ”ہر شخص کو ایک ازار اور ایک چادر اور دو جوتوں میں احرام باندھنا  
 چاہئے“۔

اس حدیث کو امام احمد رحمۃ اللہ علیہ نے روایت کیا ہے۔  
 البتہ عورت کے لئے جائز ہے کہ کالا یا سبز یا کسی بھی رنگ کا کپڑا احرام میں  
 استعمال کرے، صرف اس کا لحاظ رکھے کہ اس کا لباس مردوں کے مشابہ نہ ہو،  
 احرام کی حالت میں اس کے لئے نقاب اور دستا نے استعمال کرنا درست نہیں، نبی  
 کریم ﷺ نے محرم عورت کو اس سے منع فرمایا ہے، نقاب اور دستا نے کے علاوہ  
 کسی اور چیز سے وہ اپنا چہرہ اور ہتھیلیاں ڈھک لے، جو لوگ عورت کے احرام  
 کے لئے سبز یا کالے رنگ کو خاص کرتے ہیں یہ بے اصل چیز ہے۔

غسل اور صفائی اور احرام کے کپڑے پہننے کے بعد حج یا عمرہ جس کا ارادہ  
 رکھتا ہو دل سے اس کی نیت کی جائے، کیونکہ رسول اللہ ﷺ کا ارشاد ہے:  
 ”اعمال کا دار و مدار نیتوں پر ہے اور آدمی جو نیت کرتا ہے وہی پاتا ہے“۔  
 نیت لفظوں میں کرنا مشروع ہے، اگر عمرہ کی نیت ہے تو کہہ: ”لبیکَ

عُمَرَةً، یا کہے: ”اللَّهُمَّ لَبِيْكَ عُمَرَةً“۔ اور اگر حج کی نیت ہے تو کہے: ”لَبِيْكَ حَجَّاً“ یا ”اللَّهُمَّ لَبِيْكَ حَجَّاً“، اس لئے کہ بنی کریم ﷺ نے ایسا ہی کیا تھا۔ اور اگر حج اور عمرہ دونوں کی نیت ایک ساتھ ہے تو کہے: ”اللَّهُمَّ لَبِيْكَ عُمَرَةً وَحَجَّاً“۔ افضل یہ ہے کہ نیت کے یہ الفاظ سواری یا جانور یا موڑ وغیرہ پرسوار ہونے کے بعد ادا کئے جائیں، کیونکہ رسول اللہ ﷺ نے اس وقت بلیک پکارا تھا جب آپ ﷺ سواری پر بیٹھ گئے تھے اور سواری میقات سے چلنے کے لئے آپ کو اٹھا چکی تھی، اہل علم کا سب سے زیادہ صحیح قول یہی ہے۔

### احرام کے علاوہ لفظوں میں نیت کرنا بدعت ہے

نیت کے الفاظ صرف احرام ہی کے لئے مشروع ہے، کیونکہ رسول اللہ ﷺ سے اس بارے میں خاص طور سے مردی ہے، لیکن نماز و طواف وغیرہ کے لئے لفظوں کے ساتھ نیت نہیں کرنی چاہئے، مثلاً یوں نہیں کہنا چاہئے کہ میں نے اس نماز کی نیت کی، یا میں طواف کی نیت کرتا ہوں۔ اس طرح لفظوں میں نیت کرنا بدعت ہے اور بلند آواز سے کہنا اور بھی زیادہ فتح اور گناہ کا کام ہے، اگر نیت کرنا لفظوں کے ساتھ کرنا مشروع ہوتا تو رسول اللہ ﷺ اسے ضرور بیان کرتے، یا اپنے فعل یا قول سے امت کے لئے اس کی وضاحت فرماتے اور سلف صالحین بھی اس پر ہم سے پہلے عمل کئے ہوتے، لیکن جب نہ تو بنی ﷺ سے یہ منقول ہے، نہ آپ ﷺ کے صحابہ کرام رضی اللہ عنہم کی طرف سے، تو معلوم ہوا کہ یہ بدعت ہے

اور رسول اللہ ﷺ کا ارشاد ہے:

”سب سے بدتر کام وہ ہے جو نیا ایجاد کیا گیا ہو، اور ہر بدعت گمراہی ہے،“ - [صحیح مسلم] -

دوسری حدیث میں آپ ﷺ نے فرمایا:

”جس نے ہمارے دین میں کوئی ایسا کام ایجاد کیا جو اس دین سے نہیں، تو وہ کام مردود اور ناقابل قبول ہے،“ - [متفق علیہ] -  
اور صحیح مسلم کی ایک روایت میں ہے:  
”جس نے کوئی ایسا کام کیا جس کا ہم نے حکم نہیں دیا تو وہ کام مردود اور ناقابل قبول ہے،“ -

## فصل

### میقات کا بیان

میقات پانچ ہیں:

- ۱۔ ”ذوالحدیفہ“، جو مدینہ والوں کی میقات ہے جس کواب لوگ ابیار علی کہتے ہیں۔
- ۲۔ ”بجھہ“، جو اہل شام کی میقات ہے، یہ رانغ کے قریب ایک ویران بستی ہے، لیکن لوگ اب رانغ ہی سے احرام باندھتے ہیں اور جو لوگ بھی رانغ سے احرام باندھتے ہیں ان کا احرام میقات ہی سے شمار ہوتا ہے، کیونکہ رانغ بجھہ سے تھوڑا ہی پہلے واقع ہے۔
- ۳۔ ”قرن المنازل“، جو اہل نجد کی میقات ہے، جس کو آج کل ”سیل“ کہا جاتا ہے۔

- ۴۔ ”یلمم“، جو اہل یمن کی میقات ہے۔
  - ۵۔ ”ذات عرق“، جو اہل عراق کی میقات ہے۔
- حاجی کے لئے میقات سے بلا احرام گزرنा حرام ہے  
ان میقاتوں کو نبی کریم ﷺ نے مذکورہ بالا مقامات والوں کے لئے مقرر فرمایا ہے، یہ ان سب لوگوں کے لئے بھی ہے جو حج یا عمرہ کی نیت سے ان میقاتوں سے گزریں اور جو شخص بھی مکہ جانے کے لئے حج یا عمرہ کی نیت سے ان میقاتوں

سے گزرے اس کے لئے ضروری ہے کہ یہاں سے احرام باندھ لے، بغیر احرام باندھے یہاں سے آگے بڑھنا حرام ہے، خواہ اس کا گزر خشکی کے راستے سے ہو یا نضائی راستے سے، کیونکہ رسول اللہ ﷺ نے ان میقاتوں کو مقرر کرتے وقت یہ عام حکم فرمایا تھا:

” یہ میقاتیں ان شہروالوں کے لئے ہیں اور ان کے علاوہ ان لوگوں کے لئے بھی جو حج اور عمرہ کی نیت سے یہاں سے گزریں“۔

جو شخص حج یا عمرہ کی نیت سے ہوائی جہاز سے مکہ کی طرف جا رہا ہو، اس کو چاہئے کہ جہاز میں بیٹھنے سے پہلے غسل وغیرہ کر لے، جب جہاز میقات کے قریب پہنچ تو تہبند اور چادر پہن کر اگر وقت میں گنجائش ہے تو عمرہ کے لئےلبیک پکار دے اور اگر وقت تنگ ہو تو صرف حج کے لئےلبیک پکارے۔ اگر سوار ہونے سے پہلے ہی یا میقات کے قریب ہونے سے قبل کوئی شخص احرام کی چادریں اوڑھ لے جب بھی کچھ حرج نہیں، لیکن جب تک میقات کے قریب یا بالمقابل نہ آجائے اس وقت تکلبیک نہ پکارے، اس لئے کہ نبی کریم ﷺ نے میقات ہی سے احرام باندھا ہے اور امت کا فرض ہے کہ تمام دینی کاموں کی طرح وہ اس میں بھی رسول اللہ ﷺ کی پیروی کرے، کیونکہ اللہ تعالیٰ کا ارشاد ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ (الاحزاب: ۲۱)

” تمہارے لئے رسول اللہ ﷺ کی ذات میں بہترین نمونہ ہے“۔

اور نبی ﷺ نے حجۃ الوداع کے موقع پر ارشاد فرمایا تھا:

﴿خُذُوا عَنِّي مَنَاسِكُمْ﴾

”مجھ سے اپنے حج کے مسائل سیکھلو،“ -

لیکن جو شخص حج اور عمرہ کی نیت نہیں رکھتا، مثلاً بیو پاری، لکڑی والا، پوسٹ میں وغیرہ، ایسا شخص مکہ جائے تو اس کے لئے احرام ضروری نہیں، وہ خود چاہے تو اور بات ہے، کیونکہ رسول اللہ ﷺ نے مواقیت کے بیان میں سابقہ حدیث میں یہ فرمایا:

﴿هُنَّ لَهُنَّ وَلِمَنْ أَتَى عَلَيْهِنَّ مِنْ غَيْرِ أَهْلِهِنَّ مِمْنَ أَرَادَ الْحَجَّ وَالْعُمْرَةَ﴾

”یہ میقا تیں ان شہر والوں کے لئے ہیں اور حج و عمرہ کے ارادہ سے آنے والے ان تمام لوگوں کے لئے بھی جوان میقاتوں سے گزریں،“ -  
آپ ﷺ کے اس ارشاد کا مطلب یہ ہے کہ جو شخص ان میقاتوں سے گزرے، لیکن اس کا ارادہ حج و عمرہ کا نہ ہو تو اس کے لئے احرام ضروری نہیں اور یقیناً بندوں پر اللہ تعالیٰ کی یہ بڑی رحمت اور سہولت ہے، فللہ الحمد والشکر۔

اس کا ایک ثبوت یہ بھی ہے کہ رسول اللہ ﷺ فتح مکہ کے موقع پر جب مکہ مکرمہ تشریف لائے تھے تو احرام کی حالت میں نہیں تھے، بلکہ آپ سر پر خود پہنے ہوئے تھے، کیونکہ اس وقت حج اور عمرہ کی نیت نہیں تھی، بلکہ مکہ فتح کرنے اور اس

سے شرک دور کرنے کی نیت سے آئے تھے۔

جن لوگوں کا مکان میقات کے اندر ہو، جیسے جدہ، ام سلم، بحرہ، شرائع، بدر اور مستورہ وغیرہ کے باشندے تو ان کے لئے ضروری نہیں کہ وہ ان مذکورہ بالا پانچوں میقاتوں میں سے کسی کے پاس جا کر احرام باندھیں، بلکہ ان کا یہ مسکن ہی ان کی میقات ہے، وہ حج یا عمرہ جس کی بھی نیت رکھتے ہوں، یہیں سے اس کا احرام باندھیں۔

اگر کسی کا دوسرا مسکن میقات سے باہر ہو تو اس کو اختیار ہے اگر چاہے تو میقات سے احرام باندھے ورنہ اپنے گھر ہی سے احرام باندھ لے جو مکہ کی طرف میقات سے پہلے ہے، کیونکہ عبد اللہ بن عباس رضی اللہ عنہ کی حدیث میں ہے کہ نبی کریم ﷺ نے میقات کا ذکر کرتے ہوئے عام بات فرمائی تھی کہ:

”جو لوگ میقات کے اندر ہوں ان کے احرام کی جگہ ان کا گھر ہے یہاں تک کہ مکہ والے مکہ ہی سے احرام باندھیں گے۔“ (بخاری و مسلم)

البته جو لوگ حرم میں ہوں اور عمرہ کرنا چاہتے ہوں ان پر واجب ہے کہ حل [حدود حرم کے باہر] کی طرف جائیں اور وہاں سے عمرہ کا احرام باندھ کر آئیں، اس لئے کہ جب حضرت عائشہ رضی اللہ عنہا نے عمرہ کرنے کی خواہش ظاہر کی تو آپ ﷺ نے ان کے بھائی عبد الرحمن کو حکم فرمایا کہ وہ ان کو لے کر حل کی طرف جائیں اور وہاں سے احرام بندھوا کر لائیں، اس سے معلوم ہوا کہ عمرہ کرنے والا

اپنا احرام حرم سے نہیں باندھ سکتا، بلکہ اس کو حل میں جانا ہوگا۔ یہ حدیث عبد اللہ بن عباس کی پچھلی حدیث کو خاص کر دیتی ہے اور اس کی وضاحت کر دیتی ہے کہ رسول اللہ ﷺ نے مکہ والوں کو جو مکہ سے احرام باندھنے کا حکم فرمایا تھا وہ عمرہ کے لئے نہیں، بلکہ صرف حج کے لئے مخصوص تھا، کیونکہ اگر عمرہ کا احرام حرم سے باندھنا جائز ہوتا تو آپ نے حضرت عائشہ رضی اللہ عنہا کو اس کی اجازت دے دی ہوتی اور انہیں حل کی طرف جانے کا حکم نہ فرماتے، اور یہ کھلا ثبوت ہے اور یہی جہور علماء کا قول ہے اور مومن کے لئے سب سے زیادہ احتیاط کی بات بھی یہی ہے، کیونکہ اس میں دونوں حدیشوں پر عمل ہو جاتا ہے۔ والله الموفق۔

### حج کے بعد کثرت سے عمرہ کرنا مشروع نہیں

جو لوگ حج کے بعد تعمیم یا جرانہ وغیرہ سے بکثرت عمرہ کرتے ہیں جبکہ حج سے پہلے عمرہ کر چکے ہوتے ہیں، تو اس کی مشروعیت کی کوئی دلیل نہیں، بلکہ دلائل سے یہ بات ثابت ہے کہ ایسا عمرہ نہ کرنا ہی افضل ہے، کیونکہ نبی ﷺ اور آپ کے اصحاب نے حج سے فارغ ہونے کے بعد عمرہ نہیں کیا تھا۔ رہا تعمیم سے حضرت عائشہ رضی اللہ عنہا کا عمرہ کرنا تو وہ محض اس سبب سے تھا کہ جب وہ مکہ تشریف لا کیں تو اپنے ایام ماہواری کی بنا پر عمرہ نہیں کر سکی تھیں، اس لئے انہوں نے رسول اللہ ﷺ سے اجازت چاہی کہ انہیں اپنے اس عمرہ کے عوض جس کے لئے میقات سے وہ احرام باندھ کر آئی تھیں اب دوبارہ عمرہ کرنے کی اجازت دے دیں، تو

رسول اللہ ﷺ نے انہیں اس کی اجازت دے دی۔ اس طرح ان کے دو عمرے ہو گئے، پہلا عمرہ تو ان کے حج کے ساتھ، اور یہ ایک الگ عمرہ۔ لہذا جس کو حضرت عائشہ جیسا عذر درپیش ہو، اس کے لئے اجازت ہے کہ حج سے فارغ ہونے کے بعد عمرہ کرے۔ اس طرح تمام دلائل پر عمل بھی ہو جائے گا اور مسلمانوں کے لئے وسعت اور آسانی بھی ہو گی۔

بلاشبہ حج سے فارغ ہونے کے بعد حاج کا اس نئے عمرے کے لئے مشغول ہونا سب کے لئے تکلیف کا باعث ہے، اس سے بھیڑ میں اضافہ بھی ہوتا ہے اور حادثات بھی ہوتے ہیں اور رسول اللہ ﷺ کے طریقہ کی مخالفت بھی ہوتی ہے،  
والله الموفق۔

## فصل

موسم حج کے علاوہ جو شخص میقات پر پہنچے اس کو

عمرہ کے احرام کی نیت کرنی چاہئے

معلوم ہونا چاہئے کہ میقات تک پہنچنے والوں کی دو حیثیت ہے :

(۱) اگر حج کے مہینوں کے علاوہ مثلًا رمضان یا شعبان میں پہنچیں تو ان کو چاہئے کہ عمرہ کی نیت سے احرام باندھیں اور اس طرح زبان سے لبیک پکاریں : ”لَبَّيْكَ عُمْرَةً“، یا ”اللَّهُمَّ لَبَّيْكَ عُمْرَةً“، اس کے بعد نبی ﷺ کی طرح لبیک ان لفظوں میں پکاریں : ”لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ، إِنَّ الْحَمْدَ وَالنِّعْمَةَ لَكَ وَالْمُلْكَ، لَا شَرِيكَ لَكَ“ اور یہ تلبیہ اور ذکر الہی کثرت سے کرتے ہوئے بیت اللہ تک پہنچیں، پھر بیت اللہ پہنچ کر تلبیہ بند کر دیں اور بیت اللہ کا (سات چکروں سے) طوف کر دیں اور مقام ابراہیم کے پیچھے دور رکعت نماز پڑھیں، پھر صفا کی طرف جائیں اور صفا و مروہ کے درمیان سات چکر لگائیں، اس کے بعد اپنے سر کے بال منڈوا کیں یا چھوٹے کراکیں، اس کے ساتھ ہی ان کا عمرہ پورا ہو گیا اور احرام کی وجہ سے جو چیزیں حرام ہو گئی تھیں حلال ہو گئیں۔

(۲) دوسری حالت یہ ہے کہ حاجی میقات پر حج کے مہینوں یعنی شوال، ذی

قدھہ اور ذی الحجہ کے پہلے عشرہ میں پہنچے، ایسے شخص کو تین باتوں کا اختیار حاصل ہے: صرف حج، صرف عمرہ، یادوں ایک ساتھ، اس لئے کہ رسول اللہ ﷺ حجہ الوداع کے موقع پر جب ذی قعدہ میں میقات پر پہنچ تو آپ نے اپنے اصحاب کو ان تینوں ہی طریقہء حج کا اختیار دیا تھا۔

جس حاجی کے پاس حج کے مہینوں میں جانور ساتھ ہو وہ  
قرآن کی نیت کرے اور جس کے پاس نہ ہو وہ تمتع کی  
لیکن ایسے شخص کے بارے میں سنت یہ ہے کہ اگر اس کے پاس قربانی کا  
جانور نہ ہو تو وہ صرف عمرہ کا احرام باندھے اور سب اركان ویسے ہی ادا کرے  
جیسے غیر موسم حج میں عمرہ کرنے والا ادا کرتا ہے، اس لئے کہ رسول اللہ ﷺ نے  
اپنے اصحاب کو جب وہ مکہ کے قریب پہنچے تھے یہ حکم فرمایا تھا کہ اپنا احرام عمرہ کے  
لنے خاص کر لیں اور مکہ پہنچ کر انہیں مزید تاکید بھی فرمائی، لہذا صحابہ کرام نے  
طواف و سعی کی اور رسول اللہ ﷺ کے حکم کی اتباع میں بال منڈوا کر حلال  
ہو گئے۔ رہے وہ لوگ جن کے پاس قربانی کے جانور تھے تو آپ نے ان کو حکم  
فرمایا کہ یوم الخر تک اپنے احرام میں باقی رہیں، جو لوگ اپنے ساتھ قربانی کا  
جانور لے کر آتے ہیں ان کے لئے مسنون یہ ہے کہ وہ حج اور عمرہ دونوں کا احرام  
ایک ساتھ باندھیں، اس لئے کہ رسول اللہ ﷺ بھی اپنے ساتھ قربانی کا جانور  
لائے تھے، تو آپ نے بھی ایسا ہی کیا تھا اور آپ کے اصحاب میں سے جو لوگ

قربانی کا جانور لے کر آئے تھے اور عمرہ کا احرام باندھا تھا ان کو یہ حکم دیا کہ وہ عمرہ کے ساتھ ہی حج کا تلبیہ بھی شامل کر لیں اور دونوں سے قربانی کے دن ہی حلال ہوں اور جو شخص قربانی کا جانور لا لایا ہو اور صرف حج کا احرام باندھا ہو وہ بھی اپنے احرام میں باقی رہے اور قارن حاجی کی طرح وہ بھی یوم النحر ہی کو حلال ہو۔

اس تفصیل سے معلوم ہوا کہ جس شخص نے صرف حج کا یا حج و عمرہ دونوں کا احرام باندھا ہو، لیکن اس کے پاس قربانی کا جانور نہ ہو تو اس کے لئے مناسب نہیں کہ اپنے احرام میں باقی رہے، بلکہ اس کے حق میں سنت یہ ہے کہ اپنا احرام عمرہ کے لئے کر لے اور طواف و سعی اور بال کتر و اکر حلال ہو جائے، جیسا کہ نبی ﷺ نے اپنے اصحاب کو جن کے پاس جانور نہیں تھے ایسا ہی کرنے کا حکم دیا تھا۔

البته جو شخص بالکل آخر میں آیا ہو اور حج چھوٹ جانے کا خطرہ ہو تو اس کے لئے اپنے سابقہ احرام میں باقی رہنے میں کوئی حرج نہیں۔ والله أعلم۔

### غدر کے خوف سے مشروط احرام باندھنا

اگر کسی محرم کو اپنی یماری یا دشمن کے خوف کی وجہ سے حج کی عدم ادائیگی کا خوف ہو تو اس کو چاہئے کہ احرام باندھتے وقت یوں کہہ دے: ”اگر کوئی عذر مجھے لاحق ہوا تو میں وہیں حلال ہو جاؤں گا جہاں میرا عذر مجھے روک دے گا“، جیسا کہ ضباء عبیدت زبر نے کہا تھا کہ اے اللہ کے رسول! میں حج کا ارادہ کرتی ہوں، لیکن یمار ہوں، تو آپ ﷺ نے ان کو حکم فرمایا کہ حج کرو اور یہ شرط باندھ لو کہ

میں وہیں حلال ہو جاؤں گی جہاں میرا عذر مجھے روک دے گا۔ (متفق علیہ)  
اس شرط کا فائدہ یہ ہے کہ اگر محرم کو کسی بیماری یا دشمن کی رکاوٹ کا کوئی  
عارضہ پیش آجائے جو اس کے لئے حج کی تکمیل سے مانع ہو تو اس کے لئے حلال  
ہو جانا جائز ہے اور اس پر کوئی فد یہ نہیں۔

## فصل

کیا بچے کا حج فرض حج کے لئے کافی ہے؟

چھوٹے بچے اور چھوٹی بچی کا حج صحیح ہے، جیسا کہ صحیح مسلم میں عبد اللہ بن عباس رضی اللہ عنہما سے روایت ہے کہ ایک عورت نے رسول اللہ ﷺ کی طرف اپنے بچے کو پیش کرتے ہوئے کہا: اے اللہ کے رسول! کیا اس کا بھی حج ہے؟ آپ ﷺ نے فرمایا: ”ہاں! اور ثواب تم کو ملے گا۔“

اور صحیح بخاری میں سائب بن یزید سے روایت ہے کہ انہوں نے کہا: ”مجھے رسول اللہ ﷺ کے ساتھ سات برس کی عمر میں حج کرایا گیا،“ لیکن یہ حج نفلی ہو گا اور فرض حج کے لئے کافی نہ ہو گا۔ یہی حال غلام اور لوڈی کا بھی ہے کہ ان کا حج تو صحیح ہو گا، لیکن فرض حج کے لئے کافی نہیں ہو گا، جیسا کہ عبد اللہ بن عباس رضی اللہ عنہما کی حدیث سے ثابت ہے کہ آپ ﷺ نے فرمایا:

”جو بچہ حج کرے پھر بالغ ہو تو اس پر دو بارہ حج واجب ہے اور جو غلام حج کرے پھر آزاد کر دیا جائے تو اس پر دو بارہ حج واجب ہے،“

اسے ابن ابی شیبہ اور یہقی نے حسن سند کے ساتھ روایت کیا ہے۔

اگر بچہ عقل و شعور نہیں رکھتا تو اس کا ولی اس کی طرف سے احرام کی نیت کرے گا اور اس کو احرام پہنا کر اس کی طرف سے لبیک کہے گا اور بچہ اس وقت

محرم سمجھا جائے گا اور جو چیزیں بڑے محرم کے لئے حرام ہیں وہی اس کے لئے بھی حرام ہوں گی، اسی طرح وہ پنجی جو عقل و شعور نہیں رکھتی اس کا ولی اس کی طرف سے احرام کی نیت کرے گا، اس کی طرف سے بلیک پکارے گا اور وہ پنجی محرم ہو جائے گی اور اس پر بھی وہ سب چیزیں حرام ہوں گی جو بڑی عورت پر حرام ہوتی ہیں، حالت طواف میں ان کے بدن اور کپڑے پاک و صاف ہونے چاہئیں، کیونکہ طواف نماز ہی کی طرح ہے جس میں طہارت شرط ہے۔

اگر بچہ و پنجی عقل و شعور والے ہوں تو اپنے ولی کی اجازت سے احرام باندھیں گے اور احرام کے وقت غسل و خوشبو وغیرہ سب کام ویسے ہی کریں گے جیسا کہ بڑا محرم کرتا ہے، ان کا ولی ان کے کاموں کا نگران اور ان کی ضروریات پوری کرنے والا ہو گا، خواہ وہ ان کا باپ ہو یا ماں یا اور کوئی، اور جو کام کرنے سے یہ بچے عاجز رہیں ان کو ان کا ولی کرے گا، مثلاً کنکری مارنا وغیرہ، البتہ اس کے سوا سب کام ان کو خود کرنا ہو گا جیسے عرفات کا وقوف، منی و مزدلفہ میں رات گزارنا، طواف و سعی کرنا، لیکن اگر وہ طواف و سعی نہ کر سکتے ہوں تو انہیں اٹھا کر طواف و سعی کرایا جائے، اس صورت میں اٹھانے والے شخص کے لئے افضل یہ ہے کہ اپنا طواف و سعی اس کے ساتھ مل کر نہ کرے، بلکہ وہ ان بچوں ہی کے لئے طواف و سعی کی نیت کرے اور اپنے لئے الگ دوبارہ طواف و سعی کرے، یہ محض اللہ کی عبادت و بندگی میں اختیاط اور رسول اللہ ﷺ کی اس حدیث پر عمل کی خاطر

ہے کہ ”شک کی بات چھوڑ کر یقینی بات پر عمل کرو،“

لیکن اگر اٹھانے والا اپنی اور بچے کی بھی نیت طواف و سعی کے لئے ساتھ ہی کر لے تو بھی اصح قول کے مطابق کافی ہو گا، اس لئے کہ رسول اللہ ﷺ نے اس عورت کو الگ سے طواف کرنے کا حکم نہیں دیا تھا جس نے اپنے بچے کے حج کی بابت آپ سے پوچھا تھا، اگر یہ واجب ہوتا تو رسول اللہ ﷺ ضرور بیان کر دیتے، والله الموفق۔

با شعور بچے اور بچی کو طواف شروع کرنے سے پہلے حدث ونجاست سے طہارت کی تاکید کی جائے گی، جیسا بڑے محرم کے لئے ضروری ہے۔ اور چھوٹے بچے اور بچی کی طرف سے ان کے ولی پر احرام باندھنا ضروری نہیں ہے، بلکہ صرف نفل ہے، اگر کرے تو باعث اجر و ثواب ہے ورنہ کوئی گناہ نہیں۔ والله اعلم۔

## فصل

### احرام کی منوع اور مباح چیزوں کا بیان

☆ احرام کی نیت کے بعد محروم خواہ مرد ہو یا عورت، اس کے لئے جائز نہیں ہے کہ اپنے بال یا ناخن کا ٹی یا خوشبو استعمال کرے۔

☆ خاص طور پر مرد کے لئے یہ جائز نہیں ہے کہ وہ مخصوص شکل کا سلا ہوا کپڑا جیسے قمیص وغیرہ اپنے پورے بدن یا جسم کے بعض حصے پر پہنے، جیسے بنیائیں، پاجامہ، موزے، جراب وغیرہ، ہاں! اگر تہبند نہ پائے تو پائچا مہ پہن سکتا ہے اور اسی طرح جس کو جوتے میسر نہ ہوں تو وہ کاٹے بغیر موزے پہن سکتا ہے، جیسا کہ صحیحین میں عبد اللہ بن عباس رضی اللہ عنہما سے ثابت ہے کہ رسول اللہ ﷺ نے فرمایا:

”جو شخص جوتے نہ پائے وہ موزے پہن لے اور جو تہبند نہ پائے وہ پائچا مہ پہن لے۔“

رہی عبد اللہ بن عمر رضی اللہ عنہما کی حدیث جس میں بوقت حاجت موزوں کو کاٹ کر پہننے کا حکم دیا گیا ہے، تو وہ منسون ہے، کیونکہ نبی ﷺ سے جب مدینہ طیبہ میں پوچھا گیا کہ محروم کون سا کپڑا پہننے تو اس وقت آپ ﷺ نے یہ فرمایا تھا، لیکن جب عرفات میں آپ ﷺ نے خطبہ دیا تو جوتا نہ ہونے کے وقت موزہ پہننے کا حکم فرمایا اور اس کو کاٹنے کا حکم نہیں دیا، اس خطبہ میں وہ لوگ تھے جنہوں نے آپ

صلی اللہ علیہ وسلم کا مدینہ والا جواب نہیں سنا تھا اور بیان کو ضرورت کے وقت سے مؤخر کرنا جائز نہیں ہے، جیسا کہ علم اصول حدیث اور اصول فقہ سے ثابت ہے، لہذا موزوں کے کاٹنے کا حکم منسوخ ہونا ثابت ہوا، اگر یہ ضروری ہوتا تو رسول اللہ صلی اللہ علیہ وسلم اسے ضرور بیان فرماتے، والله أعلم۔

☆ محرم کے لئے ان موزوں کا پہننا جائز ہے جو ٹخنوں کے نیچے ہوں، اس لئے کہ وہ بھی جوتے ہی کی جنس سے ہیں۔

☆ نیز محرم کے لئے ازار کی گرد باندھنا اور اس کو کپڑے سے پیننا وغیرہ بھی جائز ہے، کیونکہ اس کے خلاف کوئی دلیل موجود نہیں۔

☆ اسی طرح محرم غسل کر سکتا ہے، اپنا سرد ڈھونکتا ہے اور آہستہ و نرمی سے سر بھی کھجال سکتا ہے، اگر کھجالانے سے کوئی چیز گر جائے تو کوئی حرج نہیں۔

☆ محرم عورت کے لئے چہرہ پر سلا ہوا کپڑا پہننا جیسے بر قعہ و نقاب اور ہاتھوں پر دستاً نے وغیرہ کا استعمال حرام ہے، اس لئے کہ نبی کریم صلی اللہ علیہ وسلم کا ارشاد ہے:

”عورت نہ نقاب لگائے نہ (فماز) دستاً نے پہنے“۔ (صحیح بخاری)

’فماز‘ اس کپڑے کو کہتے ہیں جو اون یا سوت وغیرہ سے ہاتھ کے برابر بنایا جاتا ہے۔

☆ البتہ عورت کے لئے اس کے علاوہ دوسرے سلے ہوئے کپڑے جیسے قمیص، پائچا مامہ، موزہ اور جراب وغیرہ کا استعمال جائز ہے۔

☆ اسی طرح اس کے لئے بوقت ضرورت چہرے پر بغیر پٹی کے اوڑھنی کا ڈالنا بھی جائز ہے، اگر اوڑھنی اس کے چہرے پر لگتی رہے تو کچھ حرج نہیں، جیسا کہ حضرت عائشہ رضی اللہ عنہا کا ارشاد ہے کہ ”قالہ ہمارے پاس سے گزرتے تھے اور ہم لوگ رسول اللہ ﷺ کے ساتھ حالت احرام میں رہتی تھیں، جب لوگ ہمارے سامنے آتے تو عورتیں اپنے چہروں پر اوڑھنیاں لٹکا لیتیں اور جب وہ چلے جاتے تو کھول لیتیں“۔ (ابوداؤد، ابن ماجہ، نیز دارقطنی برداشت امام سلمہ)۔

اسی طرح عورت کے لئے کپڑے وغیرہ سے اپنے ہاتھوں کو ڈھانکنا بھی جائز ہے، اور جب اجنبی مرد موجود ہوں تو چہرے اور ہاتھوں کا ڈھانکنا ضروری ہے، کیونکہ اللہ کے اس ارشاد کے مطابق یہ سب اعضاء پر دہ کے حکم میں ہیں:

﴿وَلَا يُبِدِّينَ زِينَتَهُنَّ إِلَّا لِيُعَوِّلَهُنَّ﴾ (النور: ٣١)

”عورتیں اپنی زینت کو اپنے شوہروں کے علاوہ کسی کے لئے ظاہرنہ کریں“۔ اور بلاشبہ چہرہ اور دونوں ہتھیلیاں زینت کے عظیم مقامات میں سے ہیں اور چہرے کو ہتھیلی سے بھی زیادہ اہمیت حاصل ہے، جیسا کہ اللہ تعالیٰ کا ارشاد ہے:

﴿وَإِذَا سَأَلْتُمُوهُنَّ مَنَاعًا فَاسْأَلُوهُنَّ مِنْ وَرَاءِ حِجَابٍ ذَلِكُمْ أَطْهَرُ لِقْلُوبِكُمْ وَلُؤْبِهِنَّ﴾ (الاحزاب: ٥٣)

”اور جب تم ان سے کوئی سامان مانگو تو پر دے کے پیچھے سے مانگو، یہ تمہارے اور ان کے دلوں کے لئے زیادہ پاکیزہ ہے“۔

اکثر عورتیں اوڑھنی کے نیچے جو پڑی لگاتی ہیں تاکہ اوڑھنی چہرے سے اٹھی رہے، تو ہمارے علم کی حد تک شریعت میں اس کی کوئی اصل نہیں، اگر یہ شروع ہوتا تو رسول اللہ ﷺ اپنی امت سے اس کو ضرور بیان کرتے اور آپ اس کی طرف سے خاموش نہ رہتے۔

☆ محرم عورتوں اور مردوں کے لئے میل یا کسی اور وجہ سے احرام کے کپڑوں کو دھونا جائز ہے اور اس کی جگہ دوسرے کپڑوں کا بدلا بھی جائز ہے۔

☆ لیکن کسی ایسے کپڑے کا پہنانا جائز نہیں جس کو زعفران یا ورس (کمیلہ) لگا ہو، اس لئے کہ نبی کریم ﷺ نے عبد اللہ بن عمر رضی اللہ عنہما کی حدیث میں اس سے منع فرمایا ہے۔

☆ محرم کے لئے ضروری ہے کہ بیہودہ گوئی، فشق و فجور اور لڑائی جھگڑے سے پرہیز کرے، جیسا کہ اللہ تعالیٰ کا ارشاد ہے:

﴿الْحَجُّ أَشُهُرٌ مَعْلُومَاتٌ فَمَنْ فَرَضَ فِيهِنَّ الْحَجَّ فَلَا رَفَعَ وَلَا فُسُوقَ وَلَا حِدَالَ فِي الْحَجَّ﴾ (آل بقرہ: ۱۹۷)

”حج کے مقررہ مہینے ہیں، پس جو شخص ان میں حج ادا کرے تو نہ بے حیائی کی بات بولے، نہ فشق اور نہ حج میں جھگڑا کرے۔“

اور نبی کریم ﷺ سے آپ کا یہ ارشاد ثابت ہے:

”جو شخص حج کرے اور اس میں بے حیائی و فشق نہ کرے تو اس دن کی طرح

(پاک و صاف) ہو کر لوٹے گا جس دن اس کی ماں نے اس کو جنم دیا تھا،۔

”رفث“ کہتے ہیں جماع اور بیہودہ بات اور کام کو۔

”فسق“ عام گناہوں کو کہتے ہیں۔

”جدال“ کا مطلب ہے باطل یا بے فائدہ باتوں میں لڑائی کرنا۔

لیکن وہ بحث جو حق کے انظہار اور باطل کے رد کے لئے اچھے طریقہ سے کی جائے تو اس میں نہ صرف کوئی حرج نہیں بلکہ اس کا حکم دیا گیا ہے، جیسا کہ اللہ تعالیٰ  
کا ارشاد ہے:

﴿إِذْ أَدْعُ إِلَيَّ سَيِّلِ رَبِّكَ بِالْحِكْمَةِ وَالْمُوعِظَةِ الْحَسَنَةِ وَجَادِلُهُمْ بِالْتِي هِيَ أَحْسَنُ﴾ (الخل: ۱۲۵)

”اپنے رب کی راہ کی طرف حکمت اور اچھی نصیحت کے ساتھ بلا و اور  
لوگوں سے اچھے طریقہ پر بحث کرو“۔

☆ محروم مرد کے لئے کسی چیکنے والی چیز سے سر کا ڈھانکنا حرام ہے، جیسے  
ٹوپی، غترة یا عمامہ وغیرہ، اسی طرح چہرہ بھی ڈھانکنا حرام ہے، کیونکہ عرفہ کے دن  
جو صحابی اپنی سواری سے گر کر وفات پا گئے تھے ان کے بارے میں نبی کریم ﷺ  
نے فرمایا تھا:

”ان کو پانی اور بیری کے پتوں سے غسل دو اور احرام والے دونوں  
کپڑوں میں ان کو کفنا دواور ان کا سراور چہرہ نہ ڈھانکو، کیونکہ قیامت کے دن وہ

لبیک کہتے ہوئے اٹھائے جائیں گے،۔ (متفق علیہ، الفاظ مسلم کے ہیں)۔

☆ لیکن موڑ کی چھپت یا چھتری وغیرہ سے سایہ حاصل کرنے میں کوئی حرج نہیں، جیسے خیمه اور درخت وغیرہ سے سایہ حاصل کرنا جائز ہے، جیسا کہ صحیح حدیث سے ثابت ہے کہ جمراۃ العقبہ کی رمی کرتے وقت نبی کریم ﷺ پر کپڑے سے سایہ کیا گیا تھا، اور یہ بھی صحیح حدیث سے ثابت ہے کہ مقام نمرہ میں آپ کے لئے ایک خیمه نصب کیا گیا تھا جس کے نیچے عرفہ کے دن آپ ﷺ آفتاب ڈھلنے تک بیٹھے رہے۔

☆ محرم مرد و عورت پر خشکی کے شکار مارنا، اس میں مدد دینا، شکار کو اپنی جگہ سے بھڑکانا، نکاح کرنا اور جماع کرنا اور عورتوں کو شادی کا پیغام دینا اور شہوت کے ساتھ ان سے مباشرت کرنا سب حرام ہے، جیسا کہ عثمان رضی اللہ عنہ کی حدیث میں ہے کہ نبی کریم ﷺ نے فرمایا:

””محرم نہ نکاح کرے نہ نکاح کرائے اور نہ شادی کا پیغام دے“۔ (مسلم)

☆ اگر محرم غلطی یا جہالت سے سلے ہوئے کپڑے پہن لے یا سر ڈھانک لے تو اس پر کوئی فدیہ نہیں، اور جب بھی یاد آجائے یا جان جائے تو اس کو دور کر دے، اسی طرح جو شخص بھول کر یا جہالت سے بال موٹ لے یا اپنے بال میں سے کچھ کتر لے یا اپنے ناخن کاٹ لے تو صحیح قول کے مطابق اس پر کچھ نہیں۔

☆ مسلمان خواہ محرم ہو یا غیر محرم، مرد ہو یا عورت اس کو حرم کا شکار کرنا اور اس کے قتل پر آله یا اشارہ سے مدد پہنچانا اور اسی طرح شکار کو اس کی جگہ سے

بھڑکا کر لے جانا حرام ہے، نیز حرم کے درخت اور اس کے سبزہ زاروں کو کاٹنا اور اس کے پڑی ہوئی چیزوں کو اٹھانا حرام ہے، سوائے اس کے جو اس چیز کی تشوییر کرنے والا ہو، اس لئے کہ نبی کریم ﷺ کا ارشاد ہے:

”یہ شہر یعنی مکہ اللہ کی حرمت کے ساتھ قیامت تک حرام ہے، نہ اس کا درخت کاٹا جائے، نہ اس کا شکار بھڑکا یا جائے، نہ اس کی گھاس کاٹا جائے اور نہ اس کی گری پڑی چیز منشد“ کے علاوہ کوئی اٹھائے۔

”منشد“ کہتے ہیں گم شدہ چیز کے اعلان کرنے والے کو، اور ”خلا“ کہتے ہیں تازہ گھاس کو۔ یہ بات بھی واضح رہے کہ منی اور مزدلفہ حرم میں ہیں اور عرفہ حل میں (حدود حرم سے باہر) ہے۔

## فصل

مکہ میں آنے کے بعد حاجی کیا کرے؟

حاجی جب مکہ پہنچ جائے تو اس کو چاہئے کہ شہر میں داخل ہونے سے پہلے غسل کرے، اس لئے کہ نبی کریم ﷺ نے ایسا ہی کیا ہے، جب مسجد حرام پہنچے تو مسنون ہے کہ اپنا داہنا پاؤں پہلے داخل کرے اور یہ دعا پڑھے:

”بِسْمِ اللَّهِ وَالصَّلَاةُ وَالسَّلَامُ عَلَى رَسُولِ اللَّهِ، أَعُوذُ بِاللَّهِ الْعَظِيمِ وَبِبُوْجَهِ الْكَرِيمِ وَسُلْطَانِهِ الْقَدِيرِ، مِنَ الشَّيْطَانِ الرَّجِيمِ، أَللَّهُمَّ افْتَحْ لِي أَبْوَابَ رَحْمَتِكَ“

”اللہ کے نام سے شروع کرتا ہوں اور درود وسلام ہو اللہ کے رسول پر، میں پناہ مانگتا ہوں اللہ عظمت والے کی اور بزرگ ذات کی اور اس کی قدیم سلطنت کی شیطان مردود سے، اے اللہ! میرے لئے اپنی رحمت کے دروازے کھول دے۔“

اور یہی دعا سب مسجدوں میں داخل ہونے کے وقت پڑھے، مسجد حرام میں داخلہ کے لئے جہاں تک میں جانتا ہوں رسول ﷺ سے کوئی مخصوص دعا ثابت نہیں۔

**مسجد حرام میں داخلہ اور طواف کا بیان**

حاجی جب کعبہ کے پاس پہنچے تو اگر وہ تمتیع یا عمرہ کرنے والا ہے تو طواف

شروع کرنے سے پہلے لبیک کہنا بند کر دے، پہلے حجر اسود کے سامنے آئے، اس کو داہنے ہاتھ سے چھوئے اور اگر ممکن ہو تو بوسہ دے، لیکن کسی کو دھکا دے کر تکلیف نہ پہنچائے، چھوتے وقت ”بِسْمِ اللّٰهِ وَاللّٰهُ أَكْبَرُ“ یا صرف ”اللّٰهُ أَكْبَرُ“ کہے، اگر بوسہ مشکل ہو تو ہاتھ یا چھڑی سے اس کو چھوئے، پھر اپنی چھڑی یا ہاتھ کو بوسہ دے، اگر اسلام بھی مشکل ہو تو ”اللّٰهُ أَكْبَرُ“ کہہ کر اشارہ ہی کر لے، لیکن جس چیز سے اشارہ کرے اس کو بوسہ نہ دے۔ طواف صحیح ہونے کے لئے ضروری ہے کہ طواف کرنے والا حدث اصغر اور حدث اکبر سے پاک ہو، کیونکہ طواف بھی نماز کی طرح ہے، فرق صرف یہ ہے کہ طواف میں بولنے کی اجازت ہے، بیت اللہ کو طواف کی حالت میں اپنی بائیں جانب کرے، اگر طواف کے شروع میں یہ دعا پڑھے تو بہتر ہے:

”اللّٰهُمَّ إِنِّي مَأْمَنَ بِكَ وَتَضَدِّنُّ قَوْمًا بِكِتَابِكَ وَوَفَاءَ بِعَهْدِكَ وَاتِّبَاعًا  
لِسُنْنَةِ نَبِيِّكَ مُحَمَّدٍ عَلَيْهِ“

”اے اللہ! تجھ پر ایمان لا کر اور تیری کتاب کی تصدیق کر کے اور تیرے عہد کی وفا کر کے اور تیرے نبی محمد ﷺ کی سنت کی اتباع کرتے ہوئے“ (طواف کرتا ہوں)۔

اس لئے کہ نبی کریم ﷺ سے ایسا کرنا ثابت ہے، طواف سات چکر سے کرے، پہلے تین چکر میں رمل کرے، یہ اس طواف میں کرے گا جو مکہ آتے ہی

سب سے پہلے کرتا ہے، خواہ یہ طواف عمرہ کا ہو یا حج تمعن کا یا قران کا یا افراد کا، بقیہ چار چکروں میں معمول کی رفتار سے چلے، ہر چکر جبرا سود سے شروع کر کے اسی پر ختم کرے، ”رمل“، کہتے ہیں چھوٹے چھوٹے قدم کے ساتھ تیز چلنا، اس پورے طواف میں اضطباب کرنا مستحب ہے، اس کے علاوہ دوسرے طواف میں نہیں۔ ”اضطباب“، کہتے ہیں چادر کا بچلا حصہ اپنے داہنے کندھے کے نیچے کرے اور اس کے دونوں کناروں کو باہمیں کندھے پر رکھے۔

اگر طواف کے چکروں کی تعداد میں شک پڑ جائے تو یقین پر یعنی کم تعداد پر بنیاد رکھے، یعنی اگر شک پڑ جائے کہ تین چکر کئے ہیں یا چار، تو اس کو تین ہی سمجھے، اسی طرح سعی میں بھی کرے۔

جب طواف سے فارغ ہو جائے تو اپنی چادر کو اوڑھ لے اور طواف کے بعد دور کعت نماز پڑھنے سے پہلے چادر کو اپنے دونوں کندھوں پر رکھ لے اور چادر کے کناروں کو سینے پر لٹکالے۔

### عورتوں کے لئے پرده اور ترک زینت ضروری ہے

عورتوں کے لئے جس چیز سے سختی کے ساتھ پرہیز کرنا ضروری ہے وہ ہے ان کا زینت اور مہکنے والی خوبیوں کو لگا کر بے پردگی کے ساتھ طواف کرنا، طواف کی حالت میں پرده کرنا اور زینت سے پرہیز کرنا ان کے لئے ضروری ہے، اور ان اوقات میں بھی جب مردوں کے ساتھ ان کا ملنا جانا زیادہ ہو، اس لئے کہ

عورتیں مکمل پرده ہیں اور فتنہ بھی ہیں اور عورت کا چہرہ اس کی سب سے نمایاں زینت ہے، لہذا محرم کے سوا کسی کے سامنے اس کا ظاہر کرنا جائز نہیں ہے، اللہ تعالیٰ کا ارشاد ہے:

**﴿وَلَا يُبَدِّلُنَّ زِينَتَهُنَّ إِلَّا لِيُعَوِّلَهُنَّ﴾** (النور: ۳۱)

”اور وہ (عورتیں) اپنی زینت کو شوہروں کے سوا (کسی کے لئے) ظاہرنہ کریں“۔  
لہذا حجر اسود کو بوسہ دیتے وقت مرد اگر ان کو دیکھتے ہوں تو ان کا چہرہ کھولنا جائز نہیں، اگر حجر اسود چھوٹے اور بوسہ دینے کی گنجائش میسر نہ ہو تو مردوں کے ساتھ مزاحمت و کشمکش کرنا بھی ان کے لئے جائز نہیں ہے، اس وقت ان کو چاہئے کہ مردوں کے پیچھے ہو کر طواف کریں، یہ ان کے لئے مردوں سے کشمکش کی صورت میں بیت اللہ کے قریب طواف کرنے سے زیادہ بہتر اور ثواب میں بھی زیادہ ہے۔

طواف قدوم کے سوارم اور اضطباب کسی اور طواف میں مشروع نہیں اور نہ سعی میں مشروع ہے، اور نہ ہی عورتوں کے لئے رمل اور اضطباب مشروع ہے، اس لئے کہ نبی کریم ﷺ نے رمل و اضطباب صرف اپنے اس پہلے طواف میں کیا جب آپ مکہ تشریف لائے تھے۔

محرم کو طواف کی حالت میں حدث اور خبات سے پاک رہنا چاہئے اور اپنے رب کے لئے جھکا ہوا اور اس کے لئے متواضع رہنا چاہئے اور کثرت سے

اللہ کا ذکر اور دعا کرتے رہنا چاہئے، اگر طواف میں کچھ قرآن بھی پڑھتا رہے تو اور بہتر ہے۔

### طواف و سعی کی کوئی مخصوص دعائیں

اس طواف اور سعی میں اور اس کے علاوہ کسی بھی طواف و سعی میں کسی مخصوص ذکر و دعا کا پڑھنا ضروری نہیں، جن لوگوں نے طواف و سعی کے ہر چکر کے لئے ایک ایک مخصوص دعا ایجاد کر لی ہے، اس کی کوئی اصل نہیں، بلکہ جو بھی ذکر و دعا میسر ہو اس کا پڑھنا کافی ہے۔ جب رکن یمانی کے مقابل آئے تو ”بسم اللہ واللہ اکبر“ کہہ کر اپنے داہنے ہاتھ سے اس کو چھو لے، لیکن اس کو بوسہ نہ دے، اگر رکن یمانی کا چھونا مشکل ہو تو اس کو چھوڑ کر طواف کرتا رہے اور رکن یمانی کی طرف نہ اشارہ کرے اور نہ اس کے سامنے آ کر اللہ اکبر کہے، اس لئے کہ ہمارے علم کی حد تک یہ بھی نبی کریم ﷺ سے ثابت نہیں ہے۔ رکن یمانی اور حجر اسود کے درمیان یہ دعا پڑھنا مستحب ہے:

﴿رَبَّنَا آتَنَا فِي الدُّنْيَا حَسَنَةً وَفِي الْآخِرَةِ حَسَنَةً وَقَنَا عَذَابَ النَّارِ﴾ (البقرہ: ٢٠١)

”اے ہمارے رب! ہمیں دنیا میں بھلانی عطا کرا اور آخرت میں بھی بھلانی عطا کرا اور ہمیں جہنم کے عذاب سے بچا“۔

اور جب حجر اسود کے سامنے آئے تو اس کو چھوئے اور بوسہ دے اور اللہ

اکبر کہے، اگرچہونا اور بوسہ دینا آسان نہ ہو تو جب بھی سامنے آئے تو اس کی طرف اشارہ کرے اور اللہ اکبر کہے، زمزم اور مقام ابراہیم کے پیچے سے طواف کرنے میں کوئی حرج نہیں اور بھیڑ کے وقت تو خاص طور پر پوری مسجد حرام طواف کی جگہ ہے، اگر مسجد کے پھجوں میں طواف کیا جائے تو بھی کافی ہے، لیکن کعبہ کے قریب طواف افضل ہے، بشرطیکہ آسان ہو، طواف سے فارغ ہو کر اگر ممکن ہو تو مقام ابراہیم کے پیچے دور کعت نماز پڑھے، اگر بھیڑ وغیرہ کی وجہ سے ممکن نہ ہو تو مسجد کے کسی بھی حصہ میں پڑھ لے۔

ان دونوں رکعتوں میں سورہ فاتحہ کے بعد ﴿ قُلْ يَا أَيُّهَا الْكَافِرُونَ ﴾ اور ﴿ قُلْ هُوَ اللَّهُ أَحَدٌ ﴾ کا پڑھنا مسنون ہے، افضل یہی ہے، لیکن اگر دوسری سورتیں پڑھ لے تو بھی کوئی حرج نہیں، طواف کے بعد حجر اسود کا رخ کرے اور اگر ممکن ہو تو نبی کریم ﷺ کی اقتدا کرتے ہوئے اس کو داہنے ہاتھ سے چھو لے۔

### سمی اور اس کے آداب کا بیان

باب صفا سے نکل کر صفا پہاڑی کی طرف جائے اور اس پر چڑھ جائے یا اس کے پاس کھڑا ہو جائے، اگر میسر ہو تو صفا پر چڑھنا افضل ہے، پہلا چکر شروع کرتے وقت یہ آیت کریمہ پڑھے:

﴿إِنَّ الصَّفَا وَالْمَرْوَةَ مِنْ شَعَائِرِ اللَّهِ﴾ (البقرہ: ۱۵۸)

”بے شک صفا اور مروہ اللہ کی نشانیوں میں سے ہیں،“

اور مستحب ہے کہ قبلہ کو سامنے کرے اور اللہ کی حمد بیان کرے اور کہے:

﴿لَا إِلَهَ إِلَّا اللَّهُ، وَاللَّهُ أَكْبَرُ، لَا إِلَهَ إِلَّا اللَّهُ وَحْدَهُ لَا شَرِيكَ لَهُ،  
لَهُ الْمُلْكُ وَلَهُ الْحَمْدُ، يُخْيِي وَيُمِيتُ وَهُوَ عَلَىٰ كُلِّ شَيْءٍ قَدِيرٌ، لَا إِلَهَ  
إِلَّا اللَّهُ وَحْدَهُ، أَنْجَزَ وَعْدَهُ، وَنَصَرَ عَبْدَهُ، وَهَزَمَ الْأَخْزَابَ وَحْدَهُ﴾

”اللہ کے سوا کوئی معبود نہیں اور اللہ سب سے بڑا ہے، اللہ کے سوا کوئی  
معبود نہیں، وہ اکیلا ہے، اس کا کوئی شریک نہیں، اسی کے لئے ملک ہے اور اسی کے  
لئے تعریف، وہی زندہ کرتا ہے اور مارتا ہے، اور وہ ہر چیز پر قادر ہے، اللہ کے سوا  
کوئی معبود نہیں، اس نے اپنا وعدہ پورا کیا، اپنے بندے کی مدد کی اور تھا اس نے  
تمام جماعت کو شکست دی“۔

اس کے بعد دونوں ہاتھا کر جس قدر بھی دعا کر سکتا ہو کرے، یہ ذکر اور  
دعا کیں تین مرتبہ پڑھے، پھر اتر کر مرودہ کی طرف چلے، جب پہلے سبز نشان پر پہنچے  
تو مرد چلنے میں تیزی کرے، یہاں تک کہ دوسرا نشان تک پہنچ جائے، لیکن  
عورت ان دونوں نشانوں کے درمیان نہ دوڑے، اس کے لئے پوری سعی میں  
صرف چلنا ہے، پھر چل کر مرودہ پر چڑھے یا مرودہ کے پاس کھڑا ہو جائے، اگر ممکن  
ہو تو چڑھنا افضل ہے، مرودہ پر بھی وہی دعا کرے جو صفا پر کی تھی، البتہ آیت کریمہ  
﴿إِنَّ الصَّفَا وَالْمَرْوَةَ مِنْ شَعَائِرِ اللَّهِ﴾ (البقرہ: ۱۵۸) نہ پڑھے، اس لئے کہ نبی  
کریم ﷺ کی اقتدا میں اس کا صرف پہلے چکر میں صفا پر چڑھتے وقت پڑھنا

مشرع ہے۔

پھر اتر کر چلنے کی جگہ چلے اور دوڑ نے کی جگہ دوڑے یہاں تک کہ صفا تک پہنچ جائے، ایسا سات مرتبہ کرے، جانا ایک سعی ہے اور لوٹنا ایک سعی ہے، نبی کریم ﷺ نے ایسا ہی کیا ہے اور آپ ﷺ کا ارشاد ہے:

﴿خُذُوا عَنْيِ مَنَاسِكُهُمْ﴾

”مجھ سے اپنے حج کے مسائل سیکھ لو“

سعی میں جہاں تک ممکن ہو ذکر و دعا کثرت سے کرنا چاہئے اور حدث ونجاست سے پاک رہنا چاہئے، اگر بغیر وضو بھی سعی کرے تو کافی ہے، اسی طرح اگر طواف کے بعد عورت کو حیض یا نفاس ہو جائے اور وہ سعی کرے تو اس کی سعی ہو جائے گی، اس لئے کہ سعی میں طہارت شرط نہیں بلکہ مستحب ہے، جیسا کہ بیان کیا جا چکا ہے۔

جب سعی پوری کر لے تو اپنے بال منڈوا لے یا چھوٹے کروالے، مرد کے لئے بال منڈوانا افضل ہے، لیکن اگر عمرہ میں قصر کر لے اور حلق حج کے لئے چھوڑ دے تو بہتر ہے، اگر اس کا مکہ آنحضرت کے وقت سے قریب ہو تو اس کے حق میں بال چھوٹے کرانا افضل ہے تاکہ حج میں بقیہ بال منڈوا لے، اس لئے کہ نبی ﷺ اور آپ کے اصحاب جب ۲/۱ ذی الحجه کو مکہ آئے تو آپ ﷺ نے ان لوگوں کو جواب نے ساتھ قربانی کا جانور نہیں لائے تھے حکم دیا کہ وہ حلال ہو جائیں اور بال چھوٹے

کرالیں، آپ ﷺ نے انہیں بال منڈوانے کا حکم نہیں دیا تھا۔ بال چھوٹے کرانے کی صورت میں پورے سر سے بال لینا ضروری ہے، سر کے بعض حصے کے بال چھوٹے کرانا کافی نہیں، اسی طرح سر کے بعض حصے کا منڈوانا بھی کافی نہیں۔ اور عورت کے لئے صرف بال چھوٹے کرانا ہی مشروع ہے، اس کو چاہئے کہ اپنی چوٹی سے انگلی کے پورے برابر بال کاٹ لے، پور انگلی کے سرے کو کہتے ہیں، عورت اس سے زیادہ بال نہ کاٹے۔

اتنی باتیں محرم کر لے تو الحمد للہ اس کا عمرہ پورا ہو گیا اور اس کے لئے ہر وہ چیز حلال ہو گئی جو احرام کی وجہ سے حرام تھی، البتہ جو شخص قربانی کا جانور حل سے لا یا ہو وہ اپنے احرام میں باقی رہے گا اور حج و عمرہ دونوں کر کے حلال ہو گا۔

جس شخص نے صرف حج یا حج و عمرہ دونوں کا احرام باندھا ہوا س کے لئے مسنون ہے کہ عمرہ کر کے احرام کھول دے اور جس طرح حج تمعن والا کرتا ہے ایسا ہی وہ بھی کرے، ہاں! اگر جانور ساتھ لا یا ہے تب نہیں، اس لئے کہ نبی کریم ﷺ نے اپنے اصحاب کو یہی حکم دیا تھا اور فرمایا تھا:

**﴿أَوْلَا أَنِّي سُقْتُ الْهَذِئَ لَا خَلَّتْ مَعَكُمْ﴾**

”اگر میں جانور نہ لایا ہوتا تو تمہارے ساتھ حلال ہو جاتا“۔

اگر عورت عمرہ کے احرام کے بعد حیض یا نفاس سے دوچار ہو جائے تو پاک ہونے تک نہ بیت اللہ کا طواف کرے نہ صفا و مرودہ کی سعی کرے، جب پاک

ہو جائے تو طواف و سعی کرے اور بال بھی چھوٹے کروائے، اس سے اس کا عمرہ پورا ہو جائے گا، لیکن اگر وہ یوم الترویہ (آٹھویں ذی الحجه) سے پہلے پاک نہ ہو سکے تو جہاں ٹھہری ہوئی ہے وہیں سے حج کا احرام باندھ لے اور سب لوگوں کے ساتھ منی چلی جائے، اس طرح وہ قارنہ ہو جائے گی اور عرفات اور مشعر حرام کے وقوف، کنکری مارنے، مزدلفہ ومنی میں رات گزارنے، قربانی کا جانور ذبح کرنے اور بال چھوٹا کرنے میں ایسے ہی کرے جیسا سب حاجی کرتے ہیں، جب پاک ہو جائے تو بیت اللہ کا ایک طواف اور صفا و مردہ کی ایک سعی کر لے، یہ اس کے حج اور عمرہ دونوں ہی کے لئے کافی ہو گا، حضرت عائشہ رضی اللہ عنہا کی حدیث کے مطابق کہ ان کو عمرہ کے احرام کے بعد حیض آیا تو نبی کریم ﷺ نے ان سے فرمایا:

”حاجی جو کچھ کرتے ہیں تم بھی کرو، صرف بیت اللہ کا طواف نہ کرنا یہاں تک کہ تم پاک ہو جاؤ“۔ (متفق علیہ)

جب حائضہ اور نفاس والی عورت قربانی کے دن کنکری مار لے اور اپنے بال چھوٹے کرالے تو اس کے لئے وہ تمام چیزیں حلال ہو جائیں گی جو احرام کی وجہ سے حرام تھیں، جیسے خوشبو وغیرہ، سوائے شوہر کے یہاں تک کہ اپنا حج پورا کر لے، جب دوسری پاک عورتوں کی طرح وہ بھی اپنا حج پورا کر لے اور پاک ہونے کے بعد طواف و سعی کر لے تو اس کے لئے اس کا شوہر بھی حلال ہو جائے گا۔

## فصل

### ۸ رذی الحجہ کو حج کا احرام باندھ کر منی جانے کا بیان

جب آٹھویں ذی الحجه (یوم الترویہ) آئے تو جو لوگ عمرہ سے حلال ہو کر مکہ میں مقیم ہوں اور اہل مکہ میں سے جو لوگ حج کا ارادہ رکھتے ہوں وہ اپنے گھروں سے حج کا احرام باندھیں، اس لئے کہ رسول اللہ ﷺ کے اصحاب مقام ابطح میں مقیم تھے اور آپ کے حکم سے یوم الترویہ کو اپنی قیامگاہ ہی سے حج کا احرام باندھا تھا، رسول اللہ ﷺ نے ان سے یہ نہیں فرمایا تھا کہ وہ بیت اللہ جائیں اور اس کے پاس سے یا میزاب کے پاس سے احرام باندھیں، اسی طرح آپ ﷺ نے ان کو منی کے جانے کے وقت طواف و دعا کا بھی حکم نہیں دیا تھا، اگر یہ مشروع ہوتا تو آپ ﷺ صاحبہ کو ضرور بتلاتے، اور بھلائی تو سب کی سب نبی کریم ﷺ اور آپ کے صحابہ رضی اللہ عنہم کے اتباع میں ہے۔

حج کے احرام کے وقت غسل کرنا اور خوشبو استعمال کرنا اور صاف و سਤਰہ ہونا مستحب ہے جیسے میقات کے پاس احرام باندھتے وقت کیا جاتا ہے۔

یوم الترویہ کو حج کا احرام باندھنے کے بعد زوال سے پہلے یا بعد منی جانا مسنون ہے اور جمرة العقبہ کی رمی کرنے تک کثرت سے لبیک پکارنا چاہئے، جاج طہر، عصر، مغرب، عشاء اور فجر منی ہی میں پڑھیں گے۔ سنت یہ ہے کہ ہر نماز اپنے

وقت پر قصر پڑھی جائے، جمع نہ کی جائے سوائے مغرب اور فجر کے، کیونکہ ان میں قصر جائز نہیں، اس میں اہل مکہ اور دوسروں کے درمیان کوئی فرق نہیں، اس لئے کہ رسول اللہ ﷺ نے اہل مکہ اور دوسروں کو منی اور عرفہ اور مزدلفہ میں قصر ہی نماز پڑھائی تھی اور کہ والوں کو نماز پوری پڑھنے کا حکم نہیں دیا تھا، اگر یہ ضروری ہوتا تو آپ ﷺ ان سے بیان کر دیتے۔

### عرفہ جانے کا بیان

عرفہ کے دن آفتاب نکلنے کے بعد حاجی منی سے عرفہ کی طرف جائیں گے، اور مسنون یہ ہے کہ لوگ زوال تک مقام نمرہ میں ٹھہرے رہیں بشرطیکہ ایسا کرنا ممکن ہو، تاکہ رسول ﷺ کے عمل کی اقتدا ہو جائے، آفتاب ڈھلنے کے بعد امام یا اس کا نائب لوگوں کو ایسا مناسب حال خطبہ دے جس میں اس دن اور اس دن کے بعد والے دن کے لئے ان باتوں کا ذکر ہو جو حاجی کے لئے مشروع ہیں، خطیب لوگوں کو تقویٰ، توحید الہی اور اخلاص فی العمل کی تاکید کرے، انہیں حرام باتوں سے ڈرائے، کتاب اللہ و سنت رسول ﷺ کو مضبوط پکڑنے کی وصیت کرے اور کتاب اللہ و سنت رسول کو اپنے تمام کاموں میں فیصلہ کن بنانے کی ترغیب دے، تاکہ ان تمام باتوں میں رسول ﷺ کی اقتدا ہو، خطبہ کے بعد لوگ ظہر و عصر اول وقت میں ایک اذان اور دو اقامت کے ساتھ نبی کریم ﷺ کے فعل کے مطابق قصر اور جمع پڑھیں۔ (صحیح مسلم برداشت جابر رضی اللہ عنہ)۔

## عرفات میں وقوف اور اس کے آداب کا بیان

اس کے بعد لوگ مقام عرفہ میں وقوف کریں، بطن عرنہ کے علاوہ پورا عرفہ وقوف کی جگہ ہے، اگر میسر ہو تو قبلہ اور جبل رحمت کو سامنے کرنا مستحب ہے، اگر دونوں کو سامنے کرنا میسر نہ ہو تو قبلہ کو سامنے کر لے اور جبل رحمت کو سامنے نہ کرے۔ اس وقوف میں حاجی کو چاہئے کہ اللہ تعالیٰ کا ذکر، اس سے دعا، اس کی طرف آہ وزاری میں پوری جدوجہد کرے، دعا کے وقت دونوں ہاتھوں کو اٹھائے، اگر لبیک پکارتا رہے اور قرآن بھی پڑھتا رہے تو اور بھی بہتر ہے اور اس دعا کو بکثرت پڑھنا مسنون ہے:

﴿لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، يُخْيِي

وَيُمِيتُ، وَهُوَ عَلَىٰ كُلِّ شَيْءٍ قَدِيرٌ﴾

اس لئے کہ رسول اللہ ﷺ سے مروی ہے کہ آپ نے فرمایا:  
”سب سے اچھی دعا عرفہ کے دن کی دعا ہے اور سب سے اچھی دعا جو میں نے اور مجھ سے پہلے انبیاء نے کی وہ یہ ہے:

﴿لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، يُخْيِي

وَيُمِيتُ، وَهُوَ عَلَىٰ كُلِّ شَيْءٍ قَدِيرٌ﴾

”اللہ کے سوا کوئی معبود نہیں، وہ اکیلا ہے، اس کا کوئی شریک نہیں، اسی کے

لئے ملک ہے اور اسی کے لئے حمد ہے، وہی زندہ کرتا اور مارتا ہے اور وہ ہر چیز پر قادر ہے۔“

اور رسول اللہ ﷺ سے بسند صحیح ثابت ہے کہ چار کلمے اللہ کو سب سے زیادہ پیارے ہیں:

**﴿سُبْحَانَ اللَّهِ، وَالْحَمْدُ لِلَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ﴾**

اس دعا کو خشوع و خضوع اور حضور قلب کے ساتھ کثرت سے بار بار پڑھنا چاہئے، اسی طرح شرع میں جو دوسرے اذکار اور دعائیں دوسرے اوقات کے لئے آئی ہیں ان کو بھی کثرت سے پڑھے، خصوصیت سے اس جگہ اور اس عظیم دن میں اور بھی پڑھنا چاہئے اور جامع اذکار اور دعاؤں کو خصوصیت سے منتخب کرنا چاہئے، جن میں سے خاص طور سے یہ دعائیں ہیں:

**﴿سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ﴾**

”پاک ہے اللہ اور اس کی حمد بیان کرتے ہیں، پاک ہے اللہ عظمت والا۔“

**﴿لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ﴾** (الأنبياء: ٨٧)

”تیرے سوا کوئی معبود نہیں، تو پاک ہے، بے شک میں ظالموں میں سے ہوں۔“

**﴿لَا إِلَهَ إِلَّا اللَّهُ، وَلَا تَعْبُدُ إِلَّا إِيَّاهُ، لَهُ النِّعْمَةُ وَلَهُ الْفَضْلُ وَلَهُ الشَّاءُ**

**الْحَسَنُ لَا إِلَهَ إِلَّا اللَّهُ مُخْلِصِينَ لَهُ الدِّينَ وَلَوْ كَرِهَ الْكَافِرُونَ﴾**

”اللہ کے سوا کوئی معبود نہیں، اور ہم سب اس کے سوا کسی اور کی عبادت نہیں

کرتے، اسی کے لئے نعمت ہے اور فضل، اور اسی کے لئے اچھی تعریف ہے، اللہ کے سوا کوئی معبود نہیں، ہم اسی کے لئے دین کو خالص کرتے ہیں خواہ کافر پسند نہ کریں،۔

﴿لَاَحْوَلَ وَلَاَقُوَّةَ إِلَّا بِاللَّهِ﴾

”نہیں ہے کسی کو زور اور قوت اللہ کے سوا،۔

﴿رَبَّنَا آتَنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾

(البقرہ: ۲۰۱)

”اے ہمارے رب! عطا کر ہمیں دنیا میں بھلائی اور آخرت میں بھی بھلائی اور بچا ہمیں جہنم کے عذاب سے،۔

﴿أَللَّهُمَّ أَصْلِحْ لِنِي دِينِي أَلَّذِي هُوَ عِصْمَةُ أَمْرِنِي، وَأَصْلِحْ لِنِي دُنْيَايَ الَّتِي فِيهَا مَعَاشِي، وَأَصْلِحْ لِنِي آخِرَتِي الَّتِي فِيهَا مَعَادِي، وَاجْعَلِ الْحَيَاةَ زِيَادَةً لِنِي فِي كُلِّ خَيْرٍ، وَاجْعَلِ الْمَوْتَ رَاحَةً لِنِي مِنْ كُلِّ شَرٍ﴾

”اے اللہ! میرے لئے میرے دین کو سدھا رائے جو میرے کام کی عصمت ہے، اور میرے لئے میری دنیا سدھا رائے جس میں میری روزی ہے، اور میرے لئے میری آخرت سدھا رائے جس میں مجھے لوٹ کر جانا ہے، اور میری زندگی کو میرے لئے ہر بھلائی میں زیادتی کا باعث بنادے، اور موت کو میرے لئے ہر برائی سے راحت کا سبب بنادے،۔

﴿أَعُوذُ بِاللّٰهِ مِنْ جَهَنَّمِ الْبَلَاءِ، وَدَرَكِ الشَّقَاءِ، وَسُوءِ الْفَضَاءِ،

وَشَمَائِيَّةِ الْأَعْدَاءِ﴾

”پناہ چاہتا ہوں اللہ کی آزمائش کی سختی سے، اور نحوست کے پانے سے، اور  
برے فیصلہ سے اور دشمنوں کے ہنسنے سے“۔

﴿اللّٰهُمَّ إِنِّي أَعُوذُ بِكَ مِنَ الْهَمِّ وَالْحُزْنِ، وَمِنَ الْعَجْزِ وَالْكَسْلِ،  
وَمِنَ الْجُبْنِ وَالْبُخْلِ، وَمِنَ الْمَأْثِمِ وَالْمَغْرَمِ، وَمِنْ غَلَبَةِ الدَّيْنِ وَقَهْرِ  
الرِّجَالِ﴾

”اے اللہ! میں تیری پناہ چاہتا ہوں فکر سے اور غم سے، عاجزی و سستی سے،  
بزدلی اور بخل سے، گناہ اور قرض سے، قرض کے غلبہ اور لوگوں کے دباو سے“۔

﴿أَعُوذُ بِكَ اللّٰهُمَّ مِنَ الْبَرَصِ وَالْجُنُونِ وَالْجُذَامِ وَمِنْ سَيِّءِ  
الاُسْقَامِ﴾

”اے اللہ! میں تیری پناہ چاہتا ہوں برص سے، جنون سے، کوڑھ سے اور  
بری بیماریوں سے“۔

﴿اللّٰهُمَّ إِنِّي أَسأْلُكَ الْعَفْوَ وَالْعَافِيَّةَ فِي الدُّنْيَا وَالآخِرَةِ﴾

”اے اللہ! میں تجوہ سے سوال کرتا ہوں درگزر کا اور دنیا و آخرت میں  
عافیت کا“۔

﴿اللّٰهُمَّ إِنِّي أَسأْلُكَ الْعَفْوَ وَالْعَافِيَّةَ فِي دِينِي وَدُنْيَايَ وَأَهْلِي  
وَمَالِي﴾

”اے اللہ! میں تجوہ سے درگزرا اور عافیت کا سوال کرتا ہوں اپنے دین و دنیا

اور اہل و مال کے بارے میں،“ -

﴿اللَّهُمَّ اسْتُرْ عَوْرَاتِي وَآمِنْ رَوْعَاتِي اللَّهُمَّ اخْفِظْنِي مِنْ بَيْنِ يَدَيْنِ  
وَمِنْ خَلْفِي وَعَنْ يَمِينِي وَعَنْ شِمَائِلِي وَمِنْ فُوقِي وَأَعُوذُ بِعَظَمَتِكَ أَنْ  
أَغْتَالَ مِنْ تَحْتِي﴾

”اے اللہ! میرے عیوب کو چھپا دے اور مجھے خوف سے محفوظ رکھ اور میری  
حافظت کر میرے سامنے سے اور دامیں باہمیں اور اوپر سے، اور میں  
تیری عظمت کی پناہ چاہتا ہوں کہ میں نیچے سے اچک لیا جاؤں،“ -

﴿اللَّهُمَّ اغْفِرْ لِي خَطِئَتِي وَجَهْلِي وَإِسْرَافِي فِي أَمْرِي وَمَا أَنْتَ أَعْلَمُ  
بِهِ مِنِّي﴾

”اے اللہ! میرے لئے بخش دے میری خطا اور نادانی کو اور میرے کام میں  
میری زیادتی کو اور جو کچھ بھی تو مجھ سے زیادہ جانتا ہے،“ -

﴿اللَّهُمَّ اغْفِرْ لِي جِدِّي وَهَزْلِي وَخَطَئِي وَعَمَدِي وَكُلَّ ذَلِكَ  
عِنْدِنِي﴾

”اے اللہ! میری حقیقت، مذاق، خطا اور ارادے کو بخش دے، اور یہ سب  
ہی میرے پاس ہے،“ -

﴿اللَّهُمَّ اغْفِرْ لِي مَا قَدَّمْتُ وَمَا أَخْرَثُ، وَمَا أَسْرَرْتُ وَمَا أَعْلَنْتُ، وَمَا  
أَنْتَ أَعْلَمُ بِهِ مِنِّي، أَنْتَ الْمُقَدَّمُ وَأَنْتَ الْمُؤَخَّرُ، وَأَنْتَ عَلَىٰ كُلِّ شَيْءٍ قَدِيرٌ﴾

”اے اللہ! معاف کر دے جو کچھ میں نے پہلے کیا اور بعد میں کیا اور جو کچھ خفیہ کیا اور کچھ اعلانیہ کیا اور جس کو تو مجھ سے بہتر جانتا ہے، تو ہی آگے کرنے والا ہے اور تو ہی پیچھے کرنے والا ہے، اور تو ہر چیز پر قادر ہے۔“

﴿اللَّهُمَّ إِنِّي أَسْأَلُكَ الثَّباتَ فِي الْأَمْرِ وَالْغَرِيْبَةِ عَلَى الرُّشْدِ، وَأَسْأَلُكَ شُكْرَ نِعْمَتِكَ وَحُسْنَ عِبَادَتِكَ، وَأَسْأَلُكَ قَلْبًا سَلِيمًا وَلِسَانًا صَادِقًا، وَأَسْأَلُكَ مِنْ خَيْرِ مَا تَعْلَمُ وَأَغْوُذُ بِكَ مِنْ شَرٌّ مَا تَعْلَمُ وَأَسْتَغْفِرُكَ لِمَا تَعْلَمُ، إِنَّكَ عَلَامُ الْغُيُوبِ﴾

”اے اللہ! میں تجھ سے سوال کرتا ہوں کام میں ثابت قدی کا اور ہدایت پر استقلال کا، اور تجھ سے سوال کرتا ہوں تیری نعمت پر شکر کا اور تیری عبادت اچھی طرح کرنے کا، اور تجھ سے سوال کرتا ہوں قلب سلیم کا اور سچی زبان کا، اور سوال کرتا ہوں اس بھلائی کا جس کو تو جانتا ہے، اور تیری پناہ چاہتا ہوں اس برائی سے جس کو تو جانتا ہے، اور مغفرت چاہتا ہوں تجھ سے اس برائی کی جس کو تو جانتا ہے، بے شک تو ہی غیب کا جانے والا ہے۔“

﴿اللَّهُمَّ رَبَّ النَّبِيِّ مُحَمَّدٍ عَلَيْهِ الصَّلَاةُ وَالسَّلَامُ اغْفِرْ لِنِي ذَنْبِنِي وَأَذْهِبْ غَيْظَ قَلْبِنِي وَأَعِذْنِي مِنْ مُضَلَّاتِ الْفِتْنَ مَا أَبْقَيْتَنِي﴾

”اے اللہ! محمد نبی ﷺ کے رب! میرے گناہ بخش دے اور میرے دل کے غصہ کو دور کر دے اور گمراہ کن فتنوں سے مجھے بچا جب تک تو مجھ کو زندہ رکھے۔“

﴿اللَّهُمَّ رَبَّ السَّمَاوَاتِ وَرَبَّ الْأَرْضِ وَرَبَّ الْعَرْشِ الْعَظِيْمِ، رَبَّنَا

وَرَبِّ كُلِّ شَيْءٍ، فَالِّيْلُ الْحَبْ وَالنَّوْيِ، مُنْزَلُ التَّوْرَاةِ وَالْإِنْجِيلِ وَالْقُرْآنِ  
أَعُوذُ بِكَ مِنْ شَرِّ كُلِّ شَيْءٍ أَنْتَ آخِذُ بِنَا صِيَّبِهِ، أَنْتَ الْأَوَّلُ فَلَيْسَ قَبْلَكَ  
شَيْءٌ، وَأَنْتَ الْآخِرُ فَلَيْسَ بَعْدَكَ شَيْءٌ، وَأَنْتَ الظَّاهِرُ فَلَيْسَ فَوْقَكَ شَيْءٌ،  
وَأَنْتَ الْبَاطِنُ فَلَيْسَ دُونَكَ شَيْءٌ، إِنْفِضْ عَنَّا الدَّيْنَ وَأَغْنِنَا مِنَ الْفَقْرِ»

”اے اللہ! آسمانوں اور زمینوں کے رب! اور عرش عظیم کے رب! ہمارے  
اور ہر چیز کے رب! دانے اور گھٹکی کو پھاڑنے والے! تورات، انجلیل اور قرآن کو  
اتارنے والے! ہر اس چیز کی برائی سے تیری پناہ چاہتا ہوں تو جس کی پیشانی  
کو پکڑنے والا ہے، تو ہی اول ہے تجھ سے پہلے کوئی چیز نہیں، اور تو ہی آخر ہے  
تیرے بعد کوئی چیز نہیں، اور تو ہی ظاہر ہے تیرے اوپر کوئی چیز نہیں، اور تو ہی باطن  
ہے تیرے ماوراء کوئی چیز نہیں، میری طرف سے قرض ادا کر دے اور مجھے فقر سے  
بے نیاز کر دے،“

﴿اللَّهُمَّ أَغْطِ نَفْسِي نَفْسِي تَقْوَاهَا، وَرَكِّهَا أَنْتَ خَيْرُ مَنْ رَكَّاهَا، أَنْتَ وَلِيُّهَا  
وَمَوْلَاهَا﴾

”اے اللہ! عطا کر میرے نفس کو اس کی پرہیزگاری، اور اس کو پاک کر دے  
تو ہی سب سے اچھا پاک کرنے والا ہے، تو ہی اس کا ولی اور مولا ہے،“

﴿اللَّهُمَّ إِنِّي أَعُوذُ بِكَ مِنَ الْعَجْزِ وَالْكَسْلِ وَأَعُوذُ بِكَ مِنَ الْجُنُبِ  
وَالْهَرَمِ وَالْبُخْلِ وَأَعُوذُ بِكَ مِنْ عَذَابِ النَّقْبَرِ﴾

”اے اللہ! میں تیری پناہ چاہتا ہوں مجبوری اور سستی سے، اور تیری پناہ چاہتا

ہوں بزدلی اور بڑھاپے اور بخیل سے، اور تیری پناہ چاہتا ہوں عذاب قبر سے۔

﴿اللَّهُمَّ لَكَ أَسْلَمْتُ وَبِكَ آمَنْتُ وَعَلَيْكَ تَوَكَّلْتُ وَإِلَيْكَ أَنْبَثْتُ وَبِكَ خَاصَّمْتُ، أَغُوذُ بِعِزْتِكَ أَنْ تُضْلِنِي، لَا إِلَهَ إِلَّا أَنْتَ، أَنْتَ الْحَسْنَى الَّذِي لَا يَمُوتُ، وَالْجِنْ وَالإِنْسُ يَمُوتُونَ﴾

”اے اللہ! میں تیرا فرماں بردار ہوا، اور تیری ذات پر ایمان لایا، اور تیرے اوپر بھروسہ کیا اور تیری طرف رجوع ہوا، اور تیرے سہارے لڑا، میں پناہ چاہتا ہوں تیری عزت کی کہ تو مجھے گمراہ کرے، تیرے سوا کوئی معبود نہیں، تو زندہ ہے مرے گانہیں، جبکہ جن و انسان مر جائیں گے۔“

﴿اللَّهُمَّ إِنِّي أَغُوذُ بِكَ مِنْ عِلْمٍ لَا يَنْفَعُ، وَمِنْ قَلْبٍ لَا يَخْشَعُ، وَمِنْ نَفْسٍ لَا تَشْبَعُ، وَمِنْ ذَغْوَةٍ لَا يُسْتَجَاثُ لَهَا﴾

”اے اللہ! میں تیری پناہ چاہتا ہوں اس علم سے جو نفع نہ دے، اور اس قلب سے جو خوف نہ کھائے، اور اس نفس سے جو آسودہ نہ ہو، اور اس دعا سے جو قبول نہ کی جائے۔“

﴿اللَّهُمَّ جَنِينِي مُنْكَرِاتِ الْأَخْلَاقِ وَالْأَعْمَالِ وَالْأَهْوَاءِ وَالْأَذْوَاءِ﴾

”اے اللہ! مجھ کو برے اخلاق اور برے اعمال اور بری خواہشات اور بیماریوں سے بچا،“

﴿اللَّهُمَّ أَلْهِمْنِي رُشْدِي وَأَعِذْنِي مِنْ شَرِّ نَفْسِي﴾

”اے اللہ! مجھے میری ہدایت کی خبر کر، اور مجھے میرے نفس کے شر سے پچا“۔

﴿اللَّهُمَّ أَكْفِنِي بِحَلَالِكَ عَنْ حَرَامِكَ، وَأَغْنِنِي بِفَضْلِكَ عَمَّنْ سَواكَ﴾

”اے اللہ! میری کفایت کر اپنے حلال کے ذریعہ تیرے حرام سے، اور اپنے فضل کے ذریعہ تیرے مساوے مجھے بے نیاز کر دے“۔

﴿اللَّهُمَّ إِنِّي أَسْأَلُكَ الْهُدَى وَالتُّقَىٰ وَالْغَفَافَ وَالْغَنَىٰ﴾

”اے اللہ! میں تجوہ سے سوال کرتا ہوں ہدایت کا، اور پارسائی کا، اور پاک دامنی اور بے نیازی کا“۔

﴿اللَّهُمَّ إِنِّي أَسْأَلُكَ الْهُدَى وَالسَّدَادَ﴾

”اے اللہ! میں تجوہ سے سوال کرتا ہوں ہدایت اور درستگی کا“۔

﴿اللَّهُمَّ إِنِّي أَسْأَلُكَ مِنَ الْخَيْرِ كُلِّهِ عَاجِلَهُ وَآجِلَهُ مَا عَلِمْتَ مِنْهُ وَمَا لَمْ أَعْلَمْ، وَأَعُوذُ بِكَ مِنَ الشَّرِّ كُلِّهِ عَاجِلَهُ وَآجِلَهُ مَا عَلِمْتَ مِنْهُ وَمَا لَمْ أَعْلَمْ، وَأَسْأَلُكَ مِنْ خَيْرِ مَا سَأَلَكَ مِنْهُ عَبْدُكَ وَنَبِيُّكَ مُحَمَّدُ عَلَيْهِ السَّلَامُ، وَأَعُوذُ بِكَ مِنْ شَرِّ مَا اسْتَعَاذَكَ مِنْهُ عَبْدُكَ وَنَبِيُّكَ مُحَمَّدُ عَلَيْهِ السَّلَامُ﴾

”اے اللہ! میں تجوہ سے سوال کرتا ہوں ہر بھلائی کا جلد آنے والی اور دیر میں آنے والی جس کو میں نے جانا اور جس کو نہیں جانا، اور تیری پناہ چاہتا ہوں ہر برائی سے جلد آنے والی اور دیر میں آنے والی، جس کو میں نے جانا اور جس کو نہیں

جانا، اور تجھ سے سوال کرتا ہوں اس بھلائی کا جس کو تیرے بندے اور نبی محمد ﷺ نے مانگا، اور تیری پناہ چاہتا ہوں اس چیز کی برائی سے جس سے تیرے بندے اور نبی محمد ﷺ نے پناہ مانگی، -

﴿اللَّهُمَّ إِنِّي أَسْأَلُكَ الْجَنَّةَ وَمَا قَرَبَ إِلَيْهَا مِنْ قَوْلٍ أَوْ عَمَلٍ، وَأَعُوذُ بِكَ مِنَ النَّارِ وَمَا قَرَبَ إِلَيْهَا مِنْ قَوْلٍ أَوْ عَمَلٍ، وَأَسْأَلُكَ أَنْ تَجْعَلَ كُلَّ فَضَاءً قَضَيْتَهُ لِيْ خَيْرًا﴾

”اے اللہ! میں تجھ سے سوال کرتا ہوں جنت کا اور اس عمل یا قول کا جو جنت سے قریب کر دے، اور تیری پناہ چاہتا ہوں جہنم سے اور اس قول یا عمل سے جو جہنم سے قریب کرے، اور تجھ سے سوال کرتا ہوں اس بات کا کہ ہر اس فیصلے کو جو تو نے میرے لئے مقرر کیا ہے اس کو میرے لئے بھلا و بہتر کر دے، -

﴿لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، يُخْلِي وَيُمْسِيْثُ، بِيَدِهِ الْخَيْرُ وَهُوَ عَلَىٰ كُلِّ شَيْءٍ قَدِيرٌ﴾

”اللہ کے سوا کوئی معبود نہیں، وہ اکیلا ہے اس کا کوئی شریک نہیں، اسی کے لئے ملک ہے اور اسی کے لئے سب تعریف، وہی زندہ کرتا ہے اور وہی مارتا ہے، اسی کے ہاتھ میں ساری بھلائی ہے اور وہ ہر چیز پر قادر ہے، -

﴿سُبْحَانَ اللَّهِ، وَالْحَمْدُ لِلَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ، وَلَا حَوْلَ وَلَا قُوَّةَ إِلَّا بِاللَّهِ﴾

”پاک ہے اللہ، اور سب تعریف اللہ کے لئے ہے، اور اللہ کے سوا کوئی معبود

نہیں، اور اللہ سب سے بڑا ہے، اور نہ کوئی زور ہے نہ قوت مگر اللہ بلند عظمت والے کی توفیق سے۔

﴿اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ، كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ، إِنَّكَ حَمِيدٌ مَجِيدٌ، وَبَارِكْ عَلَى مُحَمَّدٍ وَعَلَى آلِ مُحَمَّدٍ، كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ، إِنَّكَ حَمِيدٌ مَجِيدٌ﴾

”اے اللہ! رحمت نازل فرمادیں پر اور آل محمد پر جس طرح تو نے رحمت نازل کی ابراہیم اور آل ابراہیم پر، بے شک تو قابل تعریف اور بزرگی والا ہے، اور برکت نازل فرمادیں پر اور آل محمد پر، جس طرح تو نے برکت نازل کی ابراہیم اور آل ابراہیم پر، بے شک تو قابل تعریف اور بزرگی والا ہے۔“

﴿رَبَّنَا آتَنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾

(البقرہ: ۲۰۱)

”اے ہمارے رب! ہمیں عطا کر دنیا میں بھلائی اور آخرت میں بھلائی اور ہمیں جہنم کے عذاب سے بچا۔“

عرفات کے اس عظیم موقف میں حاجی کو چاہئے کہ مذکورہ بالا اذکار اور دعائیں اور اس مفہوم کی دوسری دعائیں اور اذکار پڑھے اور نبی کریم ﷺ پر کثرت سے درود بھیجے، دعائیں آہ وزاری کرے اور اللہ تعالیٰ سے دنیا و آخرت کی بھلائیاں مانگے۔ نبی کریم ﷺ جب دعا مانگتے تو دعا کو تین تین بار دہراتے تھے،

لہذا اس بارے میں رسول اللہ ﷺ کی اقتدا کرنی چاہئے۔

عرفات کے اس میدان میں مسلمانوں کو چاہئے کہ اپنے رب کی طرف رجوع کریں اور اس کے سامنے عاجزی و زاری کریں، اس کی بارگاہ میں جھکیں، اس کے سامنے انکساری کریں، اس کی رحمت و مغفرت کی امید رکھیں، اور اس کے عذاب و ناراضگی سے ڈریں، اپنے نفس کا حساب لیں اور خالص توبہ کی تجدید کریں، اس لئے کہ یہ بہت بڑی عظمت اور بڑے اجتماع کا دن ہے، اس دن اللہ تعالیٰ اپنے بندوں پر سخاوت کرتا ہے اور ان کے ذریعہ اپنے فرشتوں پر فخر کرتا ہے اور اس دن کثرت سے لوگوں کو جہنم سے آزاد کرتا ہے، اور یوم عرفہ سے زیادہ کسی اور دن شیطان کو ذلیل و حقیر اور پریشان ہوتے نہیں دیکھا گیا، سوائے بدر کے دن کے، اس لئے کہ شیطان دیکھتا ہے کہ اللہ تعالیٰ بندوں پر کتنا فضل و احسان کرتا ہے اور کتنی کثرت سے وہ لوگوں کو جہنم سے آزاد اور معاف کرتا ہے، صحیح مسلم میں حضرت عائشہ رضی اللہ عنہا سے روایت ہے کہ نبی کریم ﷺ نے فرمایا:

”عرفہ سے زیادہ کسی اور دن اللہ تعالیٰ اپنے بندوں کو جہنم سے آزاد نہیں کرتا، اور وہ اس دن بندوں سے قریب ہوتا ہے اور ان کے ذریعہ فرشتوں پر فخر کرتے ہوئے کہتا ہے کہ میرے یہ بندے کیا چاہتے ہیں؟“ -

لہذا مسلمانوں کو چاہئے کہ وہ اللہ کو اپنی طرف سے بھلائی دکھائیں اور اپنے دشمن شیطان کو ذلیل کریں اور کثرت سے ذکر و دعا اور تمام گناہوں سے استغفار

و توبہ کر کے شیطان کو مغموم کریں، آفتاب غروب ہونے تک حاج برا برذ کرو دعا اور آہ وزاری میں مشغول رہیں۔

جب آفتاب غروب ہو جائے تو سکون اور وقار کے ساتھ مزدلفہ کی طرف لوٹیں، کثرت سے لبیک پکاریں اور جہاں راستہ کھلا ملے نبی کریم ﷺ کی اقتدا میں وہاں ذرا تیز چلیں، عرفات سے آفتاب غروب ہونے سے پہلے واپس آنا جائز نہیں، کیونکہ رسول اللہ ﷺ آفتاب غروب ہونے تک وہیں ٹھہرے رہے اور آپ ﷺ نے فرمایا:

**﴿خُذُوا عَنِّي مَنَاسِكُهُمْ﴾**

”مجھ سے اپنے حج کے مسائل سیکھ لو“۔

### مزدلفہ میں رات گزارنے کا بیان

لوگ جب مزدلفہ پہنچ جائیں تو فوراً پہلے مغرب تین رکعات اور عشاء دو رکعت ایک اذان اور دو اقا ممت کے ساتھ جمع کر کے پڑھیں، کیونکہ نبی کریم ﷺ نے ایسا ہی کیا تھا، مزدلفہ میں لوگ مغرب کے وقت پہنچیں یا عشاء کے وقت نماز کی ترتیب یہی ہونی چاہئے۔

جو لوگ مزدلفہ پہنچتے ہی نماز سے پہلے کنکریاں چننے لگتے ہیں اور سمجھتے ہیں کہ یہی مشرع ہے تو ایسا کرنا بالکل غلط ہے، اس کی کوئی اصل نہیں۔ نبی کریم ﷺ نے مشعر الحرام سے واپسی پر کنکری چننے کا حکم دیا تھا، جس جگہ سے بھی کنکری چن لی

جائی کافی ہے، مزدلفہ ہی سے چنے کو خاص نہ کیا جائے، بلکہ منی سے بھی چننا جائز ہے، آج کے دن نبی کریم ﷺ کی اقتدا میں صرف جمرۃ العقبہ کو رمی کرنے کے لئے سات کنکریاں چننا سنت ہے، بقیہ تین دن منی ہی سے ہر روز اکیس کنکریاں چنی جائیں اور تینوں جمرات کو ماری جائیں۔

کنکریوں کو دھونا مستحب نہیں، بغیر دھوئے ہی مارنا چاہئے، کیونکہ کنکریوں کو دھونا نہ تو نبی کریم ﷺ سے ثابت ہے نہ آپ کے اصحاب سے، البتہ استعمال شدہ کنکریوں کو دو بارہ استعمال نہیں کرنا چاہئے۔

عورتوں اور بچوں کو نصف شب کے بعد منی بھیجننا جائز ہے  
حامی کو آج کی رات مزدلفہ ہی میں گزارنی ہوگی، البتہ کمزور عورتوں اور بچوں وغیرہ کو اگر اخیر رات میں منی صحیح دیں تو عائشہ اور امام سلمہ رضی اللہ عنہما کی حدیث کے مطابق ایسا کرنا جائز ہے، لیکن ان کے علاوہ دوسرے حاجج کے لئے ضروری ہے کہ نماز فجر پڑھنے تک مزدلفہ ہی میں مقیم رہیں، نماز فجر کے بعد قبلہ کو سامنے کر کے مشعر الحرام کے سامنے کھڑے ہوں اور کثرت سے ذکر الہی اور تکبیر اور دعا کریں، یہاں تک کہ صحیح خوب روشن ہو جائے، دعا کے دوران ہاتھ اٹھانا مستحب ہے، کوئی ضروری نہیں کہ حاجی مشعر الحرام ہی کے قریب کھڑے ہوں، بلکہ جہاں کہیں کھڑے ہو جائیں کافی ہے، اس لئے کہ نبی کریم ﷺ کا ارشاد ہے:  
”میں یہاں یعنی مشعر الحرام کے قریب کھڑا ہوا اور پورا مزدلفہ کھڑے

ہونے کی جگہ ہے،۔ (صحیح مسلم)۔

### صحیح روشن ہوتے ہی منی جانا اور کنکری مارنا

جب صحیح خوب روشن ہو جائے تو آفتاب نکلنے سے پہلے منی کی طرف کو حکم کر جائیں اور چلتے ہوئے کثرت سے لبیک پکاریں، جب وادی محر آجائے تو ذرا جلدی سے گزریں، منی پہنچ کر جمرة العقبہ کے پاس لبیک کہنا بند کر دیں، وہاں پہنچتے ہی جمرة کو پے درپے سات کنکریاں ماریں، ہر کنکری کے وقت ہاتھ اٹھائیں اور اللہ اکبر کہیں، مستحب یہ ہے کہ کنکری مارتے وقت کعبہ کو اپنی باہمیں جانب اور منی کو داہمیں جانب کر کے وادی کے اندر سے کنکری ماریں، کیونکہ نبی کریم ﷺ نے ایسا ہی کیا تھا، اگر دوسری جانب سے بھی مار دیا اور کنکری رمی کی جگہ پر پڑ گئی تو کافی ہے، یہ ضروری نہیں کہ کنکری رمی کی جگہ میں باقی رہے، بلکہ ضروری یہ ہے کہ اس میں گر جائے، اگر لگ کر نکل جائے تو اہل علم کے مشہور قول کے مطابق کافی ہے، جس کی صراحت امام نووی نے شرح المہذب میں کی ہے، کنکریاں خزف کے برابر ہونی چاہیں جو پختے سے کچھ بڑی ہوتی ہے۔

کنکری مارنے کے بعد قربانی کا جانور ذبح کرے، ذبح کرتے وقت "بِسْمِ اللّٰهِ الرَّحْمٰنِ الرَّحِيْمِ، اللّٰهُ أَكْبَرُ، اللّٰهُمَّ هَذَا مِنْكَ وَلَكَ" کہنا چاہئے اور جانور کو قبلہ رخ کرنا چاہئے۔ اونٹ ذبح کرنے کا مسنون طریقہ یہ ہے کہ وہ کھڑا ہوا اور اس کا بایاں ہاتھ بندھا ہوا ہو، گائے اور بکری کو باہمیں پہلو پر ذبح کرنا چاہئے، اگر قبلہ کے علاوہ

دوسری طرف رخ کر کے ذبح کر دیا تو سنت چھوٹ جائے گی، لیکن ذبیحہ حلال ہو جائے گا، کیونکہ ذبح کے وقت قبلہ رخ کرنا سنت ہے واجب نہیں، اپنی قربانی کے جانور میں سے خود کھانا اور ہدیہ دینا اور صدقہ کرنا مستحب ہے، جیسا کہ اللہ تعالیٰ کا ارشاد ہے:

﴿فَكُلُوا مِنْهَا وَأَطْعِمُوا الْبَائِسَ الْفَقِيرَ﴾ (الحج: ۲۸)

”اس میں سے خود کھاؤ اور محتاج فقیر کو بھی کھلاو۔“

### قربانی کے ایام کا بیان

اہل علم کے صحیح قول کے مطابق قربانی کا وقت ایام تشریق کے تیسرا دن آفتاب ڈوبنے تک ہے، الہذا قربانی کے کل چار دن ہوئے، دسویں ذی الحجه اور تین دن اس کے بعد۔

جانور خریا ذبح کرنے کے بعد حاجی اپنا سر منڈالے یا بال چھوٹے کرالے، لیکن حلق (سر منڈالا) افضل ہے، اس لئے کہ نبی کریم ﷺ نے حلق کرانے والوں کے لئے رحمت و مغفرت کی دعا تین بار فرمائی اور قصر کرنے والوں کے لئے ایک مرتبہ۔ سر کے کچھ حصے کے بال کٹوانا کافی نہیں، بلکہ منڈالنے کی طرح پورے سر کے بال چھوٹے کرانا بھی ضروری ہے، اور عورت انگلی کے پورے کے برابر اپنی چوٹیوں میں سے کاٹ لے۔

کنکری مارنے اور بال منڈالنے کے بعد محروم کے لئے عورت کے سوا وہ سب

چیزیں حلال ہو جاتی ہیں جو حرام کی وجہ سے اس پر حرام تھیں۔ اس حلال ہونے کو تحلل اول کہا جاتا ہے، اس تحلل کے بعد حاجی کے لئے خوبیوں کا نا اور مکہ جا کر طواف کرنا مسنون ہے، حضرت عائشہ رضی اللہ عنہا فرماتی ہیں کہ میں رسول اللہ ﷺ کو حرام باندھنے سے پہلے اور حلال ہونے کے لئے طواف بیت اللہ سے پہلے خوبیوں کا یا کرتی تھی،۔ (بخاری وسلم)

اس طواف کو ”طواف افاضہ“ اور ”طواف زیارت“ بھی کہا جاتا ہے، جو حج کا ایک رکن ہے، اس کے بغیر حج پورا نہیں ہوتا۔ اور یہی مطلب ہے اللہ تعالیٰ کے اس ارشاد کا:

﴿إِنَّمَا لِيَقْضُوا تَفَثَّهُمْ وَلَيُوفُوا نُذُورَهُمْ وَلَيَطَوَّفُوا بِالْبَيْتِ الْعَتِيقِ﴾ (الحج: ۲۹)  
”چاہئے کہ اپنا میل کچیل دور کریں، اپنی منتین پوری کریں اور پرانے گھر (بیت اللہ) کا طواف کریں،۔

طواف اور مقام ابراہیم کے پیچھے دور کعت نماز پڑھنے کے بعد اگر حاجی ممتنع ہے تو صفا اور مروہ کی سعی کرے گا، یہ سعی اس کے حج کے لئے ہوگی اور اس کی پہلی سعی عمرہ کے لئے تھی۔

### ممتنع حاجی کے لئے ایک سعی کافی نہیں

علماء کے اصح قول کے مطابق حضرت عائشہ رضی اللہ عنہا کی اس حدیث کی روشنی میں ممتنع کے لئے ایک سعی کافی نہیں ہے، حضرت عائشہ رضی اللہ عنہا فرماتی

ہیں کہ ہم لوگ رسول اللہ ﷺ کے ساتھ حج کے لئے نکلے، اس حدیث میں وہ آگے چل کر کہتی ہیں کہ آپ نے فرمایا: ”جس کے ساتھ قربانی کا جانور ہو وہ عمرہ کے ساتھ حج کا بھی احرام باندھے اور عمرہ و حج دونوں کر کے حلال ہو،“ - آگے فرماتی ہیں: ”جن لوگوں نے عمرہ کا احرام باندھا تھا وہ بیت اللہ اور صفا و مروہ کا طواف و سعی کر کے حلال ہو گئے، پھر جب وہ منی سے واپس آئے تو حج کے لئے دوسرا طواف کیا،“ - (بخاری و مسلم)

حضرت عائشہ رضی اللہ عنہا کا یہ کہنا کہ جن لوگوں نے عمرہ کا احرام باندھا تھا حج کے بعد منی سے واپس آ کر انہوں نے دوبارہ طواف کیا، تو اس طواف سے مراد صفا و مروہ کا طواف (سعی) ہے، جو اس حدیث کی تشریح میں سب سے صحیح قول ہے، جو لوگ یہ کہتے ہیں کہ اس سے حضرت عائشہ کی مراد طواف افاضہ ہے وہ صحیح نہیں ہے، اس لئے کہ طواف افاضہ تو سب کے لئے رکن ہے، جس کو سبھی نے کیا، اس طواف سے مراد وہ طواف ہے جو ممتنع حاجی کے ساتھ خاص ہے، یعنی صفا و مروہ کی دوبارہ سعی جو حج کی تکمیل کے بعد منی سے واپسی کے بعد کی جاتی ہے، اور اللہ کا شکر ہے کہ مسئلہ بالکل واضح ہے اور یہی اکثر اہل علم کا قول بھی ہے، اس کی صحت پر عبد اللہ بن عباس رضی اللہ عنہما کی وہ حدیث بھی دلالت کرتی ہے جس کو امام بخاری نے اپنی صحیح میں تعلیقاً روایت کیا ہے کہ عبد اللہ بن عباس رضی اللہ عنہما سے حج ممتنع کے بارے میں پوچھا گیا تو انہوں نے فرمایا کہ مہاجرین و انصار اور نبی کریم ﷺ کی

ازواج مطہرات نے ججۃ الوداع میں احرام باندھا اور ہم نے بھی احرام باندھا، جب ہم مکہ آئے تو رسول اللہ ﷺ نے فرمایا: ”اپنے حج کے احرام کو عمرہ بنالو، سوائے ان لوگوں کے جن کے پاس قربانی کا جانور موجود ہو،“ - چنانچہ ہم نے بیت اللہ اور صفا و مروہ کا طواف کیا، اپنی عورتوں کے پاس بھی آئے اور کپڑے بھی پہن لئے، آپ نے ان کے بارے میں جن کے پاس جانور تھے فرمایا کہ وہ ایسا نہ کریں، کیونکہ وہ اس وقت تک حلال نہ ہوں گے جب تک قربانی کا جانور اپنی جگہ یعنی منی میں نہ پہنچ جائے، آٹھویں ذی الحجه کی شام کو ہمیں آپ نے حکم فرمایا کہ ہم حج کا احرام باندھیں، جب ہم تمام مناسک حج سے فارغ ہو گئے تو مکہ آئے اور بیت اللہ اور صفا و مروہ کا طواف کیا..... اخ - اس تفصیل سے ہمارا مقصود پورا ہو گیا، اس میں ممتنع حاجی کے لئے دو مرتبہ سعی کی صراحت موجود ہے۔ واللہ اعلم۔

رہی وہ حدیث جس کو مسلم نے حضرت جابر رضی اللہ عنہ سے روایت کیا ہے کہ رسول اللہ ﷺ اور آپ کے اصحاب نے صفا و مروہ کا صرف ایک یعنی پہلا ہی طواف کیا تھا، تو یہ ان صحابہ کرام کے بارے میں ہے جو اپنے ساتھ قربانی کا جانور لائے تھے، کیونکہ رسول اللہ ﷺ کے ساتھ وہ اپنے احرام میں باقی رہ گئے تھے، یہاں تک کہ وہ حج و عمرہ سے فارغ ہو کر حلال ہوئے اور نبی کریم ﷺ نے بھی حج و عمرہ ہی کا احرام باندھا تھا اور جو لوگ قربانی کا جانور لائے تھے ان کو حکم فرمایا کہ وہ عمرہ کے ساتھ حج کا بھی احرام باندھیں اور جب تک دونوں سے فارغ نہ ہو جائیں

حلال نہ ہوں۔ اور حج و عمرہ کو اکٹھا کرنے والے (قارن) پر ایک ہی سعی ہے، جیسا کہ جابر رضی اللہ عنہ کی اس حدیث سے اور دوسری صحیح احادیث سے ثابت ہوتا ہے۔ اسی طرح جس نے صرف حج کا احرام باندھا اور قربانی کے دن تک اپنے احرام میں باقی رہا اس پر بھی ایک ہی سعی ہے، لہذا جب قارن اور مفرد طواف قدم کے بعد سعی کر لیں تو طواف افاضہ کے بعد کی سعی کے لئے یہ کافی ہو جائے گی، اس طرح حضرت عائشہ اور عبد اللہ بن عباس کی حدیث اور حضرت جابر رضی اللہ عنہم کی حدیث کے درمیان جمع و تطیق ہو جاتی ہے اور اس سے تعارض بھی دور ہو جاتا ہے اور تمام احادیث پر عمل بھی ہو جاتا ہے۔

اس جمع و تطیق کی تائید اس طرح بھی ہوتی ہے کہ حضرت عائشہ اور ابن عباس کی احادیث صحیحہ نے ممتنع کے حق میں دوسری سعی کو ثابت کیا اور حضرت جابر کی حدیث کا ظاہر متن اس کی نفی کرتا ہے، اور علم الاصول اور مصطلح حدیث کے مطابق ثابت، متفق پر مقدم ہوتا ہے، **وَاللَّهُ سَبَّحَانَهُ وَتَعَالَى الْمُوْفَّقُ لِلصَّوَابِ، وَلَا حَوْلَ وَلَا قُوَّةَ إِلَّا بِاللَّهِ.**

## فصل

**یوم النحر کو پہلے رمی پھر نحر پھر حلق پھر طواف کرنا چاہئے**

حاجی کے لئے افضل یہ ہے کہ یوم النحر کو یہ چاروں کام مذکورہ ترتیب کے ساتھ ادا کرے، یعنی پہلے جرۃ العقبہ کی رمی، پھر نحر، پھر حلق یا قصر، پھر بیت اللہ کا طواف، اس کے بعد متعین کے لئے سعی اور مفرد وقارن بھی اگر طواف قدم کے ساتھ سعی نہ کئے ہوں تو ان کے لئے بھی سعی ضروری ہے، اگر ان چاروں میں سے کسی کو کسی پر مقدم کر دیا جائے تو کچھ حرج نہیں، کیونکہ نبی کریم ﷺ سے اس کی رخصت کا ثبوت موجود ہے، اور سعی کو طواف سے پہلے کر لینا بھی اس میں شامل ہے، کیونکہ یہ بھی یوم النحر کو کئے جانے والے کاموں میں سے ایک ہے، لہذا صحابی کے اس قول میں داخل ہوگا کہ اس دن (یوم النحر کو) جو کام بھی مقدم و مؤخر کیا گیا اور اس بارے میں رسول ﷺ سے دریافت کیا گیا تو آپ نے یہی فرمایا: ”کرو، کوئی حرج نہیں“۔ اور اس وجہ سے بھی کہ سعی کو مقدم و مؤخر کرنے میں بھول اور لاعلمی واقع ہو جاتی ہے، لہذا یہ بھی ”کرو، کوئی حرج نہیں“ کے عموم میں داخل ہوگا، کیونکہ اس میں حاجج کے لئے آسانی اور سہولت ہے، اور حدیث میں ہے کہ نبی کریم ﷺ سے اس شخص کے بارے میں دریافت کیا گیا جس نے طواف سے پہلے سعی کر لی تھی تو آپ نے فرمایا: ”کرو، کوئی حرج نہیں“۔ اس حدیث کو ابو داؤد نے

اسامہ بن شریک سے صحیح سند کے ساتھ روایت کیا ہے۔ اس سے واضح ہو گیا کہ طواف اور سعی کا مقدم و مؤخر نابلاشبہ اس عموم میں داخل ہے، واللہ الموفق۔

جن کا مول سے حاجی پورے طور پر حلال ہو جاتا ہے وہ تین ہیں: جمرة العقبہ کو کنکری مارنا، بال منڈانا یا کتر وانا، اور طواف افاضہ، اور اس کے بعد ان کے لئے سعی جس کا ذکر کیا گیا، جب یہ تینوں کام کر لے تو اس کے لئے ہر چیز حلال ہو گئی، مثلاً عورت و خوشبو وغیرہ جو احرام کی وجہ سے حرام تھی اور جس نے اس میں سے دو کام کئے تو اس کے لئے عورت کے سوابقیہ چیزیں حلال ہو جائیں گی اور اسے تحمل اول کہا جاتا ہے۔

حاجی کے لئے زمزم کا پانی پینا اور خوب آسودہ ہونا مستحب ہے، زمزم کا پانی پیتے وقت جتنی بھی مفید دعا میں یاد ہوں کرنی چاہیں، زمزم کا پانی جس نیت سے پیا جاتا ہے پوری ہوتی ہے، جیسا کہ نبی کریم ﷺ سے مردی ہے، اور حضرت ابوذر رضی اللہ عنہ سے صحیح مسلم میں مردی ہے کہ نبی کریم ﷺ نے زمزم کے پانی کے بارے میں فرمایا:

”وہ غذا ہے۔“

ابوداؤد میں اتنا زیادہ ہے:

”زمزم بیماری کے لئے شفا بھی ہے۔“

## منی کے لئے واپسی اور وہاں تین دن کا قیام

طواف افاضہ اور جن پر سعی واجب ہے ان کے صفا و مرودہ کی سعی کے بعد جانی منی جائیں اور وہاں تین دن اور تین راتیں قیام کریں اور ہر دن آفتاب ڈھلنے کے بعد تینوں جمرات کو کنکریاں ماریں۔

کنکری مارنے میں اس ترتیب کا لحاظ کرنا ضروری ہے: پہلے اس جمرہ سے رمی شروع کرنی چاہئے جو مسجد خیف کے قریب ہے، اس کو متواتر سات کنکریاں مارنی چاہئے اور ہر کنکری کے ساتھ ہاتھ اٹھانا چاہئے، مسنون یہ ہے کہ جمرہ سے کچھ آگے بڑھ جائے اور اس کو اپنی بائیں جانب کر لے اس طرح کہ قبلہ سامنے ہوا اور اپنے دونوں ہاتھ اٹھالے اور خوب دعا و آہ وزاری کرے۔

پھر پہلے کی طرح دوسرے جمرہ کو کنکری مارے، مسنون یہ ہے کہ رمی کے بعد تھوڑا آگے بڑھ جائے اور جمرہ کو داہنی جانب اور قبلہ سامنے کر لے اور دونوں ہاتھوں کو اٹھا کر خوب دعا مانگے۔

پھر تیسرا جمرے کو کنکری مارے، لیکن وہاں ٹھہرے نہیں۔

اسی طرح دوسرے دن زوال کے بعد ان تینوں جمرات کو کنکری مارے اور جس طرح پہلے اور دوسرے جمرے کے پاس پہلے دن کیا تھا ویسے ہی دوسرے دن کرے، تاکہ نبی کریم ﷺ کی اقتدا پوری ہو۔

ایام تشریق کے پہلے دونوں میں رمی کرنا حج کے واجبات میں سے ہے، اس

طرح پہلی اور دوسری رات منی میں گزارنا واجب ہے، سوائے پانی پلانے والوں اور چرواحوں کے اور جوان کے حکم میں ہوں، ان کے لئے منی میں رات گزارنا ضروری نہیں۔

پہلے دو دنوں کی رمی کے بعد جو منی سے جلد جانا چاہے اس کے لئے جائز ہے، لیکن اس کو آفتاب ڈوبنے سے پہلے ہی نکل جانا چاہئے۔ لیکن جو تاخیر کرے اور تیسرا رات بھی گزارے اور تیسرا دن بھی جمرات کو کنکری مارے تو یہ افضل اور ثواب میں زیادہ ہے، جیسا کہ اللہ تعالیٰ کا ارشاد ہے:

﴿وَأَذْكُرُوا اللَّهَ فِي أَيَّامٍ مَعْدُودَاتٍ فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ وَمَنْ تَأَخَّرَ فَلَا إِثْمَ عَلَيْهِ لِمَنِ اتَّقَى﴾ (البقرہ: ۲۰۳)

”ان چند دنوں میں اللہ کو یاد کرو، جو شخص (منی میں) دو دن قیام کر کے واپسی کی جلدی کرتا ہے تو اس پر کوئی گناہ نہیں، اور نہ اس شخص پر کوئی گناہ ہے جو تاخیر کر کے جائے، یہ اللہ سے ڈرنے والے کے لئے ہے۔“

تاخیر کرنا افضل اس لئے بھی ہے کہ نبی کریم ﷺ نے لوگوں کو تعجیل کرنے کی رخصت دی، لیکن خود تعجیل نہیں کی، بلکہ منی میں ٹھہر کر ۱۳ تاریخ تک زوال کے بعد جمرات کو کنکری ماری، پھر ظہر پڑھنے سے پہلے آپ وہاں سے کوچ کر گئے۔

بچوں، بیماروں، بوڑھوں اور حاملہ عورتوں کی طرف سے رمی کرنا  
 چھوٹے بچے جو کنکری نہیں مار سکتے ان کے ولی کے لئے جائز ہے کہ اپنی  
 طرف سے کنکری مارنے کے بعد ان کی طرف سے بھی کنکری مارے، اسی طرح  
 چھوٹی بچی جو کنکری نہیں مار سکتی اس کی طرف سے اس کا ولی کنکری مار سکتا ہے، جیسا  
 کہ حضرت جابر رضی اللہ عنہ فرماتے ہیں: ”ہم نے رسول اللہ ﷺ کے ساتھ حج کیا،  
 ہمارے ساتھ عورتیں اور بچے بھی تھے، ہم نے بچوں کی طرف سے لبیک بھی پکارا اور  
 رمی بھی کی“۔ (ابن ماجہ)

جو شخص اپنی بیماری یا بڑھاپے کی وجہ سے، یا عورت اپنے حمل کی وجہ سے کنکری  
 نہ مار سکتی ہو وہ اپنی طرف سے کسی کو وکیل مقرر کر سکتے ہیں، جیسا کہ اللہ تعالیٰ کا  
 ارشاد ہے:

﴿فَإِنَّهُمْ لَا يَعْلَمُونَ﴾ (التغابن: ۱۶)

”جہاں تک ہو سکے اللہ سے ڈرتے رہو“۔

چونکہ یہ لوگ جمرات کے پاس لوگوں کی بھیڑ برداشت نہیں کر سکتے اور رمی کا  
 وقت فوت ہو جائے گا جس کی قضا مشروع نہیں، اس لئے ان کے لئے جائز ہے کہ کسی  
 کو اپنا وکیل مقرر کر دیں، دوسرے مناسک کے برخلاف جن کی ادائیگی کے لئے نیابت  
 جائز نہیں، خواہ اس کا حج نفلی ہی کیوں نہ ہو، اس لئے کہ جس نے حج یا عمرہ کا احرام  
 باندھ لیا خواہ وہ نفلی ہی سہی ان کا پورا کرنا ضروری ہے، کیونکہ اللہ تعالیٰ کا ارشاد ہے:

﴿وَأَتِمُّوا الْحَجَّ وَالْعُمْرَةَ لِلّهِ﴾ (البقرہ: ۱۹۶)

”اور حج اور عمرہ کو اللہ کے لئے پورا کرو۔“

اور طواف و سعی کا زمانہ فوت نہیں ہوتا، لیکن رمی کا وقت جو محدود ہے فوت ہو جاتا ہے، جہاں تک عرفہ کے وقوف اور مزدلفہ اور منی میں رات گزارنے کی بات ہے، تو بلاشبہ اس کا وقت بھی فوت ہو جاتا ہے، لیکن کسی معذور کے لئے تکلیف اٹھا کر ان جگہوں میں پہنچ جانا ممکن ہے، لیکن رمی کے لئے ایسا کرنا ممکن نہیں، نیز معذور کے لئے رمی میں نائب بنا نا سلف صالحین سے ثابت ہے، لیکن دوسرے مناسک کے لئے ثابت نہیں ہے، اور عبادات کا معاملہ تو قیمتی ہے، یعنی ان کا دار و مدار شریعت کی خبر ہے، الہذا کسی کے لئے جائز نہیں کہ دلیل کے بغیر کسی چیز کو مشروع کرے۔ نائب کے لئے جائز ہے کہ پہلے اپنی طرف سے رمی کرے، پھر اپنے موکل کی طرف سے ایک ہی جگہ کھڑے کھڑے، یہ ضروری نہیں کہ پہلے تینوں جمرات کو اپنی طرف سے رمی کرے، پھر اپنے موکل کی طرف سے دوبارہ سب کی رمی کرے، کیونکہ اس کے خلاف کوئی دلیل موجود نہیں اور علماء کا سب سے صحیح قول یہی ہے۔ اور اس کے خلاف کرنے میں تکلیف و مشقت بھی ہے، جبکہ اللہ تعالیٰ کا ارشاد ہے:

﴿وَمَا جَعَلَ عَلَيْكُمْ فِي الدِّينِ مِنْ حَرَجٍ﴾ (حج: ۸۷)

”اور اللہ نے تم پر دین میں کچھ تنگی نہیں رکھی،“

اور نبی کریم ﷺ کا ارشاد ہے:

”آسانی کرو، سختی مت کرو۔“

نیز رسول اللہ ﷺ کے کسی صحابی سے ایسا مردی نہیں کہ انہوں نے اپنے بچوں اور کمزوروں کی طرف سے دوبارہ لوٹ کر رمی کی ہو، اگر ایسا کئے ہوتے تو ضرور منقول ہوتا، کیونکہ نقل و روایات کے لئے ہمتیں پوری موجود تھیں۔ واللہ اعلم۔

## فصل

### مُتّقّع اور قارن پر دم واجب ہے

حاجی جب مُتّقّع یا قارن ہو اور وہ مسجد حرام کا رہنے والا نہ ہو تو اس پر ایک قربانی واجب ہے، دم خواہ ایک بکری ہو یا اونٹ یا گائے کا ساتواں حصہ اور ضروری ہے کہ یہ جانور حلال مال اور پاکیزہ کمائی سے ہو، اس لئے کہ اللہ تعالیٰ پاکیزہ ہے اور پاکیزہ چیز ہی کو قبول کرتا ہے۔

مسلمان کے لئے مناسب ہے کہ قربانی کے لئے ہو یا غیر قربانی کے لئے لوگوں سے سوال کرنے سے بچ، خواہ وہ بادشاہ ہوں یا کوئی اور ہوں، جب اللہ اس کے مال میں اتنی آسانی پیدا کر دے کہ وہ اپنے پاس سے قربانی دے لے اور دوسروں کی کمائی سے خود کو بے نیاز کر دے، جیسا کہ بے شمار احادیث میں سوال کی مذمت اور اس کا عیب بیان کیا گیا ہے اور جو لوگ سوال نہیں کرتے ان کی تعریف کی گئی ہے۔  
جس کے پاس جانور نہ ہو وہ تین دن ایام حج میں اور سات دن گھر جا کر روزہ رکھے

اگر مُتّقّع اور قارن جانور ذبح کرنے سے عاجز ہوں تو ان کے لئے ضروری ہے کہ ایام حج میں تین دن روزہ رکھیں اور جب گھر لوٹ جائیں تو سات دن اور روزہ رکھیں، ان کو اختیار ہے کہ یہ تینوں روزے یومِ اندر سے پہلے ہی رکھ لیں یا ایام

تشریق کے تینوں دنوں میں رکھیں، اللہ تعالیٰ کا ارشاد ہے:

﴿فَمَنْ تَمَّتَّعَ بِالْعُمْرَةِ إِلَى الْحَجَّ فَمَا اسْتَيْسَرَ مِنَ الْهَدْبِي فَمَنْ لَمْ يَجِدْ فَصِيَامُ ثَلَاثَةُ أَيَّامٍ فِي الْحَجَّ وَسَبْعَةٌ إِذَا رَجَعْتُمْ تِلْكَ عَشَرَةً كَامِلَةً ذَلِكَ لِمَنْ لَمْ يَكُنْ أَهْلُهُ حَاضِرٌ الْمُسْجِدُ الْحَرَامُ﴾ (البقرہ: ۱۹۶)

”جس نے حج کا زمانہ آنے تک عمرہ کا فائدہ اٹھایا، وہ حسب مقدور جانور  
ذبح کرے، اگر جانور میسر نہ ہو تو تین روزے حج کے زمانے میں رکھے اور سات  
گھر پہنچ کر، اس طرح پورے دس روزے رکھ لے، یہ رعایت اس کے لئے ہے  
جس کے گھروالے مکہ میں نہ ہوں۔“

اور صحیح بخاری میں حضرت عائشہ اور عبد اللہ بن عمر رضی اللہ عنہم سے مردی ہے  
کہ ایام تشریق میں روزہ رکھنے کی صرف اسی کو رخصت دی گئی ہے جو قربانی کا جانور  
نہ پاسکے، یہ روایت نبی کریم ﷺ کی مرفوع حدیث کے حکم میں ہے۔ اور افضل یہ  
ہے کہ یہ تینوں روزے یوم عرفہ سے پہلے ہی رکھ لئے جائیں، تاکہ یوم عرفہ کو حاجی  
روزہ نہ ہو، کیونکہ رسول ﷺ نے عرفہ کا وقوف افطار کی حالت میں کیا تھا، اور  
آپ نے یوم عرفہ کا عرفہ میں روزہ رکھنے سے منع فرمایا ہے، اور اس لئے بھی کہ آج  
افطار کرنے سے ذکر و دعا میں زیادہ نشاط حاصل ہو گا، ان تینوں دن کا روزہ ایک  
ساتھ اور اگلے دنوں طرح رکھنا جائز ہے، اسی طرح ساتوں دن کے روزے  
بھی مسلسل رکھنے ضروری نہیں، اکٹھے اور متفرق دونوں طرح رکھے جاسکتے ہیں،

کیونکہ اللہ تعالیٰ نے اس میں تسلسل کو مشروط نہیں کیا ہے اور نہ اللہ کے رسول ﷺ نے، ان سات روزوں کو گھر جا کر رکھنا افضل ہے، کیونکہ اللہ تعالیٰ کا ارشاد ہے:

﴿وَسَبْعَةٌ إِذَا رَجَعُتُمْ﴾

”اور سات روزے اس وقت رکھو جب تم گھر لوٹ جاؤ۔“

قربانی کی طاقت نہ رکھنے والے کے لئے امیروں سے جانور مانگ کر ذبح کرنے کے بجائے روزہ رکھنا افضل ہے، اور جس شخص کو بغیر مانگے اور نفس کے لائچ کے بغیر قربانی کا جانور یا کچھ اور دے دیا جائے تو کوئی حرج نہیں، خواہ وہ حاجی حج بدل کے لئے آیا ہو، بشرطیکہ نائب بنانے والے لوگ اپنے دینے ہوئے مال میں سے جانور خریدنے کی شرط نہ لگائے ہوں، رہے وہ لوگ جو حکومت سے یادوسروں سے کچھ لوگوں کا نام لے کر جھوٹ موت جانور مانگتے ہیں، تو بلاشبہ ایسا کرنا حرام ہے، کیونکہ یہ جھوٹ بول کر کھانے کے برابر ہے۔ **عَفَانَا اللَّهُ وَالْمُسْلِمِينَ مِنْ ذِلِكَ**.

## فصل

### حجاج پر امر بالمعروف واجب ہے

حجاج پر اور غیر حجاج پر بھی جو سب سے بڑی چیز واجب ہے وہ امر بالمعروف اور نہیں عن المکنک کا فریضہ ہے اور جماعت کے ساتھ پانچوں وقت کی نماز کی پابندی بھی، جس کا حکم اللہ تعالیٰ نے اپنی کتاب اور اپنے رسول کی زبان سے دیا ہے، مکہ کے بہت سے باشندگان جو اپنے گھروں میں نمازیں پڑھتے ہیں اور مسجدوں کو معطل کر رکھا ہے، یہ ان کی بہت بڑی غلطی اور شریعت کی مخالفت ہے، ان کو اس سے منع کرنا اور مسجدوں میں نماز کی پابندی کرنے کا حکم دینا ضروری ہے، کیونکہ رسول اللہ ﷺ نے ابن مکتوم سے اس وقت فرمایا جب وہ اپنے اندھے پن اور مسجد سے گھر دور ہونے کا اذر لے کر آئے تھے کہ آپ ان کو گھر میں نماز پڑھنے کی اجازت دے دیں، تو آپ نے ان سے فرمایا: ”کیا آپ نماز کی اذان سنتے ہیں؟ انہوں نے کہا: ہاں! آپ ﷺ نے فرمایا: ”تب مسجد آنحضرتی ہے۔“

اور ایک روایت میں ہے کہ آپ نے فرمایا: ”میں تمہارے لئے رخصت کی کوئی گنجائش نہیں پاتا۔“

نبی ز رسول اللہ ﷺ نے فرمایا:

”میں نے ارادہ کیا ہے کہ نماز کا حکم دوں جب وہ کھڑی ہو جائے تو کسی شخص

کو حکم دوں کہ وہ لوگوں کی امامت کرے اور پھر میں ان لوگوں کے پاس جاؤں جو نماز میں حاضر نہیں ہوتے اور ان کے گھروں کو آگ لگا کر جلا دوں،۔

نیز عبد اللہ بن عباس رضی اللہ عنہما سے سنن ابن ماجہ میں حسن سند کے ساتھ

مردی ہے کہ آپ ﷺ نے فرمایا:

”جس نے اذان سن لی پھر بھی بلاعذر مسجد میں نہیں آیا تو اس کی نماز نہیں،۔

نیز صحیح مسلم میں عبد اللہ بن مسعود رضی اللہ عنہ سے مردی ہے کہ جس شخص کو یہ

بات پسند ہو کہ کل وہ اللہ سے مسلم ہو کر ملے، تو اس کو چاہئے کہ ان پانچوں نمازوں

کی پوری حفاظت کرے جب بھی ان کے لئے اذان دی جائے، کیونکہ اللہ تعالیٰ

نے تمہارے نبی کے لئے ہدایت کے طریقے مشروع فرمائے ہیں اور نمازیں انہی

ہدایت کے طریقوں میں سے ہیں، اگر تم اپنے گھروں میں نماز پڑھنے لگو جس طرح

یہ پیچھے رہنے والے اپنے گھروں میں پڑھتے ہیں تو تم اپنے نبی کی سنت کو چھوڑ دو گے

اور اگر تم نے اپنے نبی کی سنت چھوڑ دی تو مگر اہ ہو جاؤ گے، اور جو شخص بھی اچھا و ضو

کرتا ہے، پھر ان مسجدوں میں سے کسی مسجد میں جاتا ہے، تو اللہ تعالیٰ اس کے ہر قدم

کے بد لے ایک نیکی لکھتا ہے اور ایک درجہ بلند کرتا ہے اور اس کے ذریعہ ایک گناہ

معاف فرماتا ہے، اور ہم نے دیکھا کہ نماز سے پیچھے رہنے والے صرف کھلے منافقین

ہی ہوتے تھے، ورنہ آدمی اس حالت میں بھی لا یا جاتا کہ اسے دو آدمیوں کے

سہارے صاف میں لا کر کھڑا کر دیا جاتا تھا۔

### حاجی کے لئے معاصی سے اجتناب ضروری ہے

حجاج اور دوسروں پر اللہ کی حرام کی ہوئی چیزوں سے بچنا اور ان کے ارتکاب سے دور رہنا ضروری ہے، جیسے زنا، لواط، چوری، سودخوری، یتیم کا مال کھانا، معاملات میں دھوکہ دینا، امانت میں خیانت کرنا، نشہ آور چیزوں اور سگریٹ کا پینا، کپڑوں کا ٹھنڈنے سے نیچے لٹکانا، تکبیر، حسد، ریا کاری، غیبت، چغلی، مسلمانوں کا مذاق، موسیقی کے آلات کا استعمال کرنا جیسے عود، بربط، مزامیر وغیرہ کا سننا اور ریڈ یو وغیرہ آلات طرب سے گانے سننا، اور چوسر، شترنخ، جوا اور لاٹری کا کام کرنا، اور ذی روح آدمیوں کی تصویریں کھینچنا اور اس کام کو پسند کرنا، یہ سب وہ بری باتیں ہیں جن کو اللہ تعالیٰ نے ہر زمانہ میں اور ہر جگہ اپنے بندوں پر حرام قرار دیا ہے، لہذا ان سے حجاج اور باشندگان حرم کا بچنا دوسرے سے زیادہ ضروری ہے، اس لئے کہ اس بلدا میں میں ان معاصی کا گناہ زیادہ سخت اور ان کی سزا زیادہ بڑی ہے، اللہ تعالیٰ کا ارشاد ہے:

﴿وَمَنْ يُرِدُ فِيهِ بِإِلْحَادٍ بُظُلْمٌ نُذِقُهُ مِنْ عَذَابٍ أَلِيمٍ﴾ (الحج: ۲۵)

”اور جو شخص حرم میں ظلم کے ساتھ الحاد کا خواہاں ہوگا ہم اسے عذاب الیم کی سزا چکھائیں گے،“

توجہ اللہ تعالیٰ نے حرم میں ظلم کے ذریعہ الحاد کا ارادہ کرنے والوں کو دھمکی دی ہے تو ان لوگوں کا کیا انجام ہوگا جو الحاد کر گزریں، بلاشبہ یہ انتہائی عظیم اور شدید

بات ہوگی۔ لہذا اس سے اور تمام معاصری سے بچنا ضروری ہے۔

حاجی کو حج کا ثواب اور گناہوں کی بخشش ان گناہوں اور دوسرا حرام با توں سے بچے بغیر نہیں مل سکتی، جیسا کہ رسول اللہ ﷺ کا ارشاد ہے:

”جو شخص حج کرے اور اس میں بے حیائی اور فشق نہ کرے تو اس دن کی طرح ہو کر لوٹے گا جس دن اس کی ماں نے اسے جنم دیا تھا“۔

ان تمام منکرات سے زیادہ سخت اور بڑی بات یہ ہے کہ آدمی مُردوں کو پکارے اور ان سے فریاد کرے اور اس امید پر کہ وہ اللہ کے نزدیک اس کی سفارش کر دیں گے، یا اس کے بیمار کو اچھا کر دیں گے، یا اس کے گم شدہ شخص کو واپس کر دیں گے، اس نیت سے یہ ان کے لئے نذر مانے، ان کے لئے جانور ذبح کرے، تو یہ وہی شرک اکبر ہے جس کو اللہ تعالیٰ نے حرام قرار دیا ہے اور یہی مشرکین جاہلیت کا دین ہے اور اللہ تعالیٰ نے اسی کے انکار اور اسی سے روکنے کے لئے رسولوں کو مبسوط فرمایا اور کتابوں کو نازل کیا۔

لہذا ہر حاجی اور غیر حاجی کا فرض ہے کہ وہ اس سے بچے اور اگر پہلے شرک کر چکا ہے تو اس سے توبہ کر کے از سر نوح کے لئے تیار ہو، کیونکہ شرک اکبر تمام اعمال کو ضائع کر دیتا ہے، جیسا کہ اللہ تعالیٰ کا ارشاد ہے:

﴿وَلَوْ أَشْرَكُوا لَحِيطَ عَنْهُمْ مَا كَانُوا يَعْمَلُونَ﴾ (الانعام: ۸۸)

”اگر انہوں نے شرک کیا تو ان کے تمام اعمال ضائع ہو جائیں گے۔“

اور شرک اصغر کی ایک قسم غیر اللہ کی قسم کھانا بھی ہے، جیسے نبی، کعبہ اور امانت وغیرہ کی قسم کھانا، اسی طرح ریا کاری، شہرت اور یہ کہنا کہ ”جو اللہ چاہے اور آپ چاہیں“ اور یہ کہنا ”اگر اللہ اور آپ نہ ہوتے“، یہ بھی شرک اصغر کے اقسام ہیں، اس طرح کے تمام شرکیہ مکنرات سے بچنا اور اس کے چھوڑنے کی وصیت کرنا بھی ضروری ہے، جیسا کہ نبی کریم ﷺ کا ارشاد ہے:

”جس نے غیر اللہ کی قسم کھائی اس نے کفر کیا یا شرک کیا“۔ (احمد، ابو داود،

ترمذی)

نیز حضرت عمر رضی اللہ عنہ سے صحیح حدیث میں مردی ہے کہ رسول اللہ ﷺ نے فرمایا:

”جس کو قسم کھانی ہی ہو وہ اللہ کی قسم کھائے یا چپ رہے“۔

نیز آپ ﷺ نے فرمایا:

”جس نے امانت کی قسم کھائی وہ ہم میں سے نہیں“۔ (ابوداود)

نیز آپ ﷺ نے فرمایا:

”میں تمہارے بارے میں سب سے زیادہ جس چیز سے ڈرتا ہوں وہ شرک

اصغر ہے، پوچھا گیا کہ شرک اصغر کیا ہے؟ تو آپ ﷺ نے فرمایا: ”وہ ریا ہے“۔

نیز آپ ﷺ نے فرمایا:

”ایسا مت کہو کہ جو اللہ چاہے اور فلاں چاہے، بلکہ ایسا کہو کہ جو اللہ چاہے،

پھر فلاں چا ہے، -

نیز نسائی نے عبد اللہ بن عباس رضی اللہ عنہما سے روایت کیا ہے کہ ایک شخص نے کہا کہ جو اللہ چا ہے اور آپ چا ہیں، تو آپ ﷺ نے فرمایا:  
 ”کیا تو نے مجھے اللہ کا شریک بنالیا؟ بلکہ صرف جو اللہ چا ہے، -“  
 یہ تمام احادیث بیان کرتی ہیں کہ رسول اللہ ﷺ نے توحید کی حمایت فرمائی اور اپنی امت کو شرکِ اکبر اور شرکِ اصغر سے روکا، آپ امت کے ایمان اور اللہ کے عذاب اور غضب الہی کے اسباب سے سلامتی کے بے حد حریص تھے، اللہ تعالیٰ آپ ﷺ کو اس کی بہترین جزا عطا فرمائے، آپ ﷺ نے پیغامِ الہی پہنچایا، امت کو ڈرایا اور اللہ کی اور اس کے بندوں کی خیرخواہی کی، اللہ آپ ﷺ پر قیامت تک درود وسلام بھیجنے والے ہیں۔

تمام اہل علم خواہ وہ حاج ہوں یا بلد اللہ الامین اور مدینۃ الرسول مکہ مکین، ان کا یہ فرض ہے کہ وہ اللہ کی شریعت لوگوں کو سکھائیں اور شرک و معاصی وغیرہ جو اللہ نے ان پر حرام کیا ہے ان سے روکیں اور اسے دلائل سے پوری شرح و بسط کے ساتھ نہایت واضح اور شافی بیان کے ذریعہ بیان کریں، تاکہ لوگوں کو تاریکیوں سے نکال کر نور کی طرف لا کیں اور اس طرح ان پر اللہ تعالیٰ نے جو تبلیغ و بیان کا فریضہ واجب کیا ہے اس کو ادا کریں، اللہ سبحانہ و تعالیٰ کا ارشاد ہے:

﴿وَإِذَا أَحَدَ اللَّهُ مِيشَاقَ الْذِينَ أُوتُوا الْكِتَابَ لَتَبَيَّنَهُ لِلنَّاسِ وَلَا تَكُنُمُونَهُ﴾

(آل عمران: ۱۸۷)

”اور جب اللہ نے ان سے عہد لیا جن کو کتاب دی گئی تھی کہ تم اس کو لوگوں سے بیان کرو گے اور تم اس کو لوگوں سے چھپاؤ گے نہیں،“ -

اس آیت کا مقصود اس امت کے علماء کو ڈرانا ہے کہ وہ حق کے چھپانے کے سلسلہ میں ظالم اہل کتاب کے مسلک پر نہ چلیں، تاکہ اس کے ذریعہ آخرت کے بجائے دنیا کما میں، جبکہ اللہ تعالیٰ کا ارشاد ہے:

﴿إِنَّ الَّذِينَ يَكُتُمُونَ مَا أَنزَلْنَا مِنَ الْبَيِّنَاتِ وَالْهُدَىٰ مِنْ بَعْدِ مَا يَبَيِّنَاهُ لِلنَّاسِ فِي الْكِتَابِ أُولَئِكَ يَلْعَنُهُمُ اللَّهُ وَيَلْعَنُهُمُ الْلَّاعِنُونَ (۱۵۹) إِلَّا الَّذِينَ تَابُوا وَأَصْلَحُوا وَبَيَّنُوا فَأُولَئِكَ أَتُوْبُ عَلَيْهِمْ وَأَنَا التَّوَّابُ الرَّحِيمُ﴾ (البقرہ: ۱۵۹-۱۶۰)

”بے شک جو لوگ چھپاتے ہیں وہ دلیلیں اور ہدایت جسے ہم نے نازل کیا ہے اس کے بعد کہ ہم نے اس کو لوگوں سے کتاب میں بیان کر دیا ہے، یہی وہ لوگ ہیں جن پر اللہ لعنت کرتا ہے اور دوسرے لعنت کرنے والے بھی ان پر لعنت کرتے ہیں، سوائے ان کے جنہوں نے توبہ کی اور اصلاح کی اور بیان کیا تو انہی کی توبہ میں قبول کروں گا اور میں بہت توبہ قبول کرنے والا اور حرم کرنے والا ہوں،“ -

اور بہت سی آیات قرآنیہ اور احادیث نبویہ اس بات کو بیان کرتی ہیں کہ اللہ کی طرف دعوت دینا اور بندوں کو اللہ کی طرف راہ دکھانا بہترین نیکی اور اہم ترین فرائض میں سے ہے اور قیامت تک کے لئے یہی انبیاء اور ان کے تبعین کا راستہ

بھی ہے، جیسا کہ اللہ سبحانہ و تعالیٰ نے فرمایا:

﴿وَمَنْ أَحْسَنْ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّمَا مِنَ

الْمُسْلِمِينَ﴾ (حم السجدة: ۳۳)

”اور اس سے اچھی کس کی بات ہوگی جو اللہ کی طرف بلائے اور صالح عمل کرے اور کہے کہ بے شک میں مسلمانوں میں سے ہوں“۔  
اللہ تعالیٰ کا مزید ارشاد ہے:

﴿قُلْ هَذِهِ سَبِيلُ اَدْعُو إِلَى اللَّهِ عَلَى بَصِيرَةٍ اَنَا وَمَنِ اتَّبعَنِي وَسُبْحَانَ اللَّهِ

وَمَا اَنَا مِنَ الْمُشْرِكِينَ﴾ (یوسف: ۱۰۸)

”کہہ دو یہی ہے میری راہ کہ میں بلا تا ہوں اللہ کی طرف اور میرے تبعین بھی بصیرت کے ساتھ، اور اللہ پاک ہے اور میں شرک کرنے والوں میں سے نہیں ہوں“۔

اور نبی کریم ﷺ نے فرمایا:

”جو شخص خیر کی طرف رہنمائی کرے اس کے لئے اس کے کرنے والے کے برابر اجر ہے“۔ (صحیح مسلم)

اور آپ ﷺ نے حضرت علی رضی اللہ عنہ سے کہا:

”اگر اللہ آپ کے ذریعہ ایک آدمی کو ہدایت دے دے تو یہ آپ کے لئے سرخ اونٹوں سے بہتر ہے“۔ (متفق علیہ)

اس مضمون کی آیات اور احادیث بہت سی ہیں، اہل علم و ایمان کو چاہئے کہ  
دعوت الی اللہ میں اپنی کوششوں کو اور بھی بڑھادیں اور اللہ کے بندوں کو نجات کی  
راہ دکھانے اور ہلاکت کے اسباب سے بچانے میں پوری پوری جدوجہد کریں،  
خاص طور پر اس زمانے میں جب کہ لوگوں کی خواہشات غالب آچکی ہیں اور تباہ  
کن افکار و نظریات اور گمراہ کن نعرے پھیل چکے ہیں اور داعیان حق کم سے کم تر  
ہو چکے ہیں اور الحاد و اباحت کے داعیوں کی تعداد بہت بڑھ چکی ہے، فَاللّهُ  
**الْمُسْتَعَانُ وَلَا حَوْلَ وَلَا قُوَّةَ إِلَّا بِاللّهِ الْعَلِيِّ الْعَظِيمِ.**

## فصل

**حجاج کو اللہ کی اطاعت میں مشغول رہنا چاہئے**

حجاج جب تک مکہ میں مقیم رہیں ان کو چاہئے کہ برابر اللہ کا ذکر، اس کی اطاعت اور عمل صالح کرتے رہیں اور نماز اور بیت اللہ کا طواف کثرت سے کریں، کیونکہ حرم کی نیکی کا ثواب چند در چند ہے، اسی طرح حرم کی برائیاں بھی بہت سخت ہوتی ہیں، اسی طرح حجاج کو چاہئے کہ رسول اللہ ﷺ پر کثرت سے درود وسلام بھیجتے رہیں۔

**حائضہ و نفاس والی عورت کے علاوہ سب پر طواف و داع واجب ہے**  
 جب حاجی مکہ سے نکلنا چاہیں تو ان پر بیت اللہ کا طواف و داع ضروری ہے، تاکہ ان کا آخری وقت بیت اللہ سے ہو کر گزرے، سوائے حائضہ اور نفاس والی عورت کے کہ ان دونوں پر طواف و داع ضروری نہیں ہے، جیسا کہ عبد اللہ بن عباس رضی اللہ عنہما سے مردی ہے کہ ”آپ نے لوگوں کو حکم دیا کہ ان کا آخری وقت بیت اللہ کے ساتھ ہو، لیکن آپ نے حائضہ عورت کے لئے اس کی تخفیف فرمائی“۔ (متفق علیہ)

جب بیت اللہ کو وداع کر کے فارغ ہوا اور مسجد حرام سے نکلنا چاہے تو سیدھے منه نکل جائے، اٹھے پاؤں ہرگز نہ چلے، کیونکہ ایسا کرنا نہ تو نبی کریم ﷺ سے منقول

ہے نہ آپ کے اصحاب سے، بلکہ یہ صریح بدعت ہے اور نبی کریم ﷺ کا ارشاد ہے:  
”جس شخص نے کوئی ایسا کام کیا جس پر ہماری شریعت نہیں تو وہ کام مردود  
اور ناقابل قبول ہے۔“

نیز رسول اللہ ﷺ نے فرمایا:

”بدعات کے کاموں سے بچو، اس لئے کہ ہر نئی ایجاد کی ہوئی چیز بدعت ہے  
اور ہر بدعت گمراہی ہے۔“

اللہ تعالیٰ ہمیں اپنے دین پر قائم رکھے اور اپنی مخالفت سے ہمیں محفوظ رکھے،  
بے شک وہ بڑا سخنی اور بزرگ ہے۔

## فصل

### مسجد نبوی کی زیارت کا بیان

حج سے پہلے یا اس کے بعد مسجد نبوی کی زیارت مسنون ہے، جیسا کہ صحیحین میں ابو ہریرہ رضی اللہ عنہ سے مردی ہے کہ آپ نے فرمایا:

”میری اس مسجد میں ایک وقت کی نماز مسجد حرام کے علاوہ دوسری مسجدوں کی ایک ہزار نماز سے بہتر ہے۔“

اور عبد اللہ بن عمر رضی اللہ عنہما سے روایت ہے کہ رسول اللہ ﷺ نے فرمایا:

”میری اس مسجد میں ایک وقت کی نماز دوسری مسجد کی ایک ہزار نماز سے افضل ہے، مسجد حرام کے سوا۔“ (مسلم)

اور عبد اللہ بن زیر رضی اللہ عنہما سے روایت ہے کہ رسول اللہ ﷺ نے فرمایا:

”میری اس مسجد میں ایک وقت کی نماز دوسری مسجدوں میں ایک ہزار نماز سے افضل ہے مسجد حرام کے علاوہ، اور مسجد حرام میں ایک وقت کی نماز میری مسجد کی ایک سو نماز سے بہتر ہے۔“ (احمد، ابن خزیمہ، ابن حبان)

اور حضرت جابر رضی اللہ عنہ سے روایت ہے کہ رسول اللہ ﷺ نے فرمایا:

”میری اس مسجد میں ایک نماز دوسری مسجدوں کی ایک ہزار نماز سے افضل

ہے مسجد حرام کے سوا، اور مسجد حرام کی ایک نماز دوسری مسجدوں کی ایک لاکھ نماز سے افضل ہے۔ (احمد، ابن ماجہ)  
اور اس مضمون کی حدیثیں بکثرت آئی ہیں۔

جب زیارت کرنے والا مسجد نبوی کے پاس پہنچے تو اس کو چاہئے کہ مسجد میں داخل ہوتے وقت پہلے اپنا داہنا پیر دا خل کرے اور یہ دعا پڑھے:

”بِسْمِ اللَّهِ وَالصَّلَاةُ وَالسَّلَامُ عَلَى رَسُولِ اللَّهِ، أَعُوذُ بِاللَّهِ الْعَظِيمِ، وَبِوْجَهِ الْكَرِيمِ، وَسُلْطَانِ الْقَدِيمِ، مِنَ الشَّيْطَانِ الرَّجِيمِ، أَللَّهُمَّ افْتَحْ لِي أَبْوَابَ رَحْمَتِكَ“.

”اللہ کے نام سے اور درود وسلام ہو اللہ کے رسول ﷺ پر، اللہ عظمت والے کی پناہ چاہتا ہوں اور اس کے بزرگ چہرے اور قدیم سلطنت کی پناہ چاہتا ہوں شیطان مردود سے، اے اللہ! میرے لئے اپنی رحمت کے دروازے کھول دئے۔“  
یہ ایسے ہی کہے جیسے دوسری مسجدوں میں داخل ہوتے وقت کہتا ہے، مسجد نبوی میں داخلہ کی کوئی مخصوص دعا نہیں ہے، پھر مسجد میں جا کر دور کعت نماز پڑھے جس میں اللہ سے دنیا و آخرت کی محبوب چیزیں مانگے، اگر یہ دونوں رکعتیں ریاض الجنة میں پڑھے تو اور افضل ہے، اس لئے کہ رسول ﷺ کا ارشاد ہے:

”میرے گھر اور منبر کے درمیان کی جگہ جنت کے باغوں میں سے ایک باغ ہے۔“  
نماز کے بعد نبی کریم ﷺ اور آپ کے صاحبین ابو بکر اور عمر رضی اللہ عنہما کی

قبوں کی زیارت کرے اور نبی کریم ﷺ کی قبر کے سامنے ادب کے ساتھ کھڑا ہو جائے اور دبی آواز کے ساتھ اس طرح سلام کرے: ”السلام علیک یا رسول اللہ و رحمة اللہ و برکاتہ“، جیسا کہ سنن ابی داؤد میں حسن سندر کے ساتھ ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”جو شخص بھی مجھ پر سلام بھیجے گا تو اللہ تعالیٰ میری روح مجھ پر لوٹا دے گا، یہاں تک کہ میں اس کے سلام کا جواب دے دوں گا۔“

اگر زیارت کرنے والا اپنے سلام میں یوں کہے تو بھی کچھ حرج نہیں:

”السلام علیک یا نبی اللہ، السلام علیک یا خیرۃ اللہ من خلقہ، السلام علیک یا سید المؤمنین و امام المُتَّقِینَ، اشہد انکَ قد بلغت الرسالۃ، وَأَذْنَتِ الْأَمَانَةَ وَنَصَحتِ الْأَمَمَةَ وَجَاهَدْتِ فِی اللہِ حَقَّ جِهَادِهِ“

”سلامتی ہو آپ پر اے اللہ کے نبی! سلامتی ہو آپ پر اے اللہ کے سب سے بہترین مخلوق! سلامتی ہو آپ پر اے رسولوں کے سردار اور متقیوں کے امام! میں گواہی دیتا ہوں کہ آپ نے رسالت کی تبلیغ فرمادی، امانت ادا کر دی، امت کی خیرخواہی فرمادی اور اللہ کی راہ میں کما حقہ جہاد کا فریضہ ادا کر دیا،“

کیونکہ یہ سب رسول اللہ ﷺ کے اوصاف میں سے ہیں، اور آپ ﷺ پر درود بھیجے اور آپ کے لئے دعا کرے جیسا کہ شریعت میں درود سلام کو جمع کرنے کی مشروعیت ثابت ہے، اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا صَلُوْا عَلَيْهِ وَسَلِّمُوا تَسْلِيمًا﴾ (الاحزاب: ٥٦)

”اے ایمان والو! آپ پر درود بھجو اور سلام،“ -

پھر ابو بکر و عمر رضی اللہ عنہما پر سلام بھیجے اور ان دونوں کے لئے دعا کرے۔

عبداللہ بن عمر رضی اللہ عنہما جب رسول اللہ ﷺ اور آپ کے دونوں ساتھیوں

پر سلام بھیجتے تھے تو عموماً اس سے زیادہ نہیں کہتے تھے:

”السَّلَامُ عَلَيْكَ يَا رَسُولَ اللَّهِ، السَّلَامُ عَلَيْكَ يَا أَبَا بَكْرٍ،

السَّلَامُ عَلَيْكَ يَا أَبْنَاءَهُ“، یہ کہہ کر لوٹ جاتے تھے۔

یہ زیارت صرف مردوں کے لئے مشرع ہے، عورتوں کے لئے قبروں کی

زیارت جائز نہیں، جیسا کہ نبی کریم ﷺ سے ثابت ہے کہ آپ نے قبروں کی

زیارت کرنے والی عورتوں اور قبروں پر مسجد بنانے والے اور چراغ جلانے والے

لوگوں پر لعنت فرمائی ہے۔

مسجد نبوی میں نماز پڑھنے اور اس میں دعا اور دوسری مسجدوں کی طرح

مشروع کام کی نیت سے مدینہ کا قصد کرنا سب کے لئے مشروع ہے، جیسا کہ اس

سے پہلے اس مضمون کی حدیثیں گزر چکی ہیں۔

زار کو چاہئے کہ پانچوں وقت کی نمازیں مسجد نبوی میں پڑھے اور اس میں

کثرت سے ذکر و دعا اور نفلی نمازوں کا اہتمام کرے، اور زیادہ ثواب کمانے کی

اس فرصت کو غنیمت سمجھے۔ اسی طرح ریاض الجنة میں کثرت سے نفلی نماز پڑھنا

مستحب ہے، جیسا کہ اس کی فضیلت میں نبی کریم ﷺ کا یہ قول گزر چکا ہے:

”میرے گھر اور منبر کے درمیان کی جگہ جنت کے باغوں میں سے ایک باغ ہے۔“

لیکن فرض نمازوں کے لئے چاہئے کہ زائر آگے بڑھے اور جہاں تک ہو سکے پہلی صفائی کی پابندی کرے، اگرچہ اگلی صفائی ہو جس کی قبلہ کی جانب توسعہ ہوئی ہے، جیسا کہ احادیث صحیحہ میں پہلی صفائی ترغیب پائی جاتی ہے، مثلاً آپ کا یہ فرمانا:

”اگر لوگ جان جائیں کہ اذان اور پہلی صفائی میں کتنا ثواب ہے، پھر قرعم اندازی کئے بغیر جگہ نہ پاسکیں تو ضرور قرعم اندازی کریں گے۔“ (متقن علیہ)

اسی طرح آپ ﷺ کا یہ فرمانا:

”آگے بڑھو اور میری اقتدا کرو، اور تمہاری اقتدا تمہارے بعد والے کریں، آدمی نماز سے پیچھے ہوتا رہتا ہے، یہاں تک کہ اللہ بھی اس کو پیچھے کر دیتا ہے۔“ (صحیح مسلم)

ابوداؤد نے حضرت عائشہ رضی اللہ عنہا سے سند حسن کے ساتھ روایت کیا ہے کہ نبی کریم ﷺ نے فرمایا:

”آدمی پہلی صفائی سے برابر پیچھے ہوتا رہتا ہے، یہاں تک کہ اللہ تعالیٰ بھی اس کو جہنم سے بعد میں نکالے گا۔“ (اور جنت میں تاخیر سے داخل کرے گا)۔

اور رسول اللہ ﷺ سے یہ ثابت ہے کہ آپ نے اپنے اصحاب سے فرمایا:

”ایسی صفائی کیوں نہیں بناتے جیسی ملائکہ اپنے رب کے پاس بناتے ہیں؟“

لوگوں نے کہا: اے اللہ کے رسول! ملائکہ اپنے رب کے پاس کیسی صفات بناتے ہیں؟ فرمایا: اگلی صفاتیں پوری کرتے ہیں اور صفوں میں مل کر کھڑے ہوتے ہیں۔

(صحیح مسلم)

اس مضمون کی حدیثیں بہت ہیں جو مسجد نبوی اور دوسری مسجدوں کے لئے عام ہیں، تو سیع و اضافہ سے پہلے اور اس کے بعد بھی، اور نبی کریم ﷺ سے ثابت ہے کہ آپ نے اپنے اصحاب کو صفات کے دامنی طرف کھڑے ہونے کے لئے ترغیب دیتے تھے، اور یہ معلوم ہے کہ قدیم مسجد نبوی میں دامنی صفات ریاض الجنة کے باہر ہوتی ہے، اس سے معلوم ہوا کہ پہلی صفات اور دامنی طرف کی صفوں میں نماز کی پابندی کرنا ریاض الجنة میں نماز کی پابندی سے زیادہ افضل ہے، جو شخص اس بارے میں وارد احادیث پر غور کرے گا اس کو یہ فرق واضح طور پر معلوم ہو جائے گا، واللہ الموفق۔

کسی کے لئے بھی جائز نہیں کہ وہ رسول اللہ ﷺ سے کسی حاجت کو پورا کرنے، یا کسی مصیبت کو دور کرنے، یا ملیٹ کو شفادینے وغیرہ کا سوال کرے، کیونکہ یہ سب حاجات صرف اللہ تعالیٰ سے مانگی جاتی ہیں، ان کا وفات یا فتہ شخص سے مانگنا اللہ کے ساتھ شرک ہے اور غیر اللہ کی عبادت کرنا ہے، اور اسلام دو بنیادوں پر قائم ہے: اول یہ کہ اللہ وحدہ لا شریک کی عبادت کی جائے، دوسرے یہ کہ عبادت صرف اللہ اور اس کے رسول ﷺ کے مشروع کردہ طریقے پر کی جائے، اور لا الہ الا اللہ محمد رسول اللہ کی شہادت کا مطلب ہی یہی ہے۔

اسی طرح کسی کے لئے یہ بھی جائز نہیں کہ رسول اللہ ﷺ سے شفاعت  
مانگے، اس لئے کہ یہ اللہ تعالیٰ کا حق ہے اور اسی سے مانگنا چاہئے، جیسا کہ اس نے  
فرمایا:

**﴿قُلْ لِلَّهِ الشَّفَاوَةُ جَمِيعًا﴾** (الزمر: ۲۳)

”کہہ دوساری شفاعتیں اللہ ہی کے لئے ہیں۔“

البته تم کہہ سکتے ہو کہ اے اللہ! اپنے نبی کو میرا شفعت بنا، اے اللہ! اپنے  
فرشتوں اور مومن بندوں کو میرا سفارشی بنا، اے اللہ! میرے فوت شدہ بچوں کو میرا  
سفارشی بنا وغیرہ، لیکن مُردوں سے کچھ نہیں مانگنا چاہئے، نہ شفاعت نہ دوسرا چیز،  
خواہ وہ انبیاء ہوں یا غیر انبیاء، اس لئے کہ ایسا کرنا مشرع نہیں، اور اس لئے بھی  
کہ میت کا عمل منقطع ہو چکا ہے، سوائے اس عمل کے جس کو شارع نے مستثنی کیا ہے،  
صحیح مسلم میں ابو ہریرہ رضی اللہ عنہ سے مردی ہے کہ رسول اللہ ﷺ نے فرمایا:  
”جب انسان مر جاتا ہے تو اس کا عمل منقطع ہو جاتا ہے، سوائے تین اعمال  
کے: صدقہ جاریہ، یا ایسا علم جس سے فائدہ اٹھایا جائے، یا صالح اولاد جو اس کے  
لئے دعا کرے۔“

رسول اللہ ﷺ کی زندگی میں آپ سے شفاعت کا سوال کرنا جائز تھا اور  
قیامت کے دن بھی جائز ہوگا، کیونکہ آپ کو اس پر قدرت حاصل ہوگی، آپ کے  
لئے یہ ممکن ہوگا کہ آپ آگے بڑھ کر اللہ تعالیٰ سے شفاعت کے طلب گارکی بابت

سوال کریں، دنیا میں شفاعت طلب کرنے کے جواز کی بات تو معلوم و معروف ہے، یہ صرف آپ ہی کے ساتھ خاص نہیں، بلکہ یہ ایک عام بات ہے آپ ﷺ کے لئے بھی اور رسولوں کے لئے بھی، لہذا مسلمان کے لئے یہ جائز ہے کہ اپنے بھائی سے کہے کہ میرے رب سے میرے بارے میں ایسی اور ایسی شفاعت کر دو، یعنی میرے لئے دعا کر دو، اور جس سے کہا گیا اس کے لئے بھی جائز ہے کہ وہ اللہ سے سوال کرے، اور اگر طلب کی ہوئی چیز مباح ہے تو اپنے بھائی کے لئے اس کی سفارش کر دے، لیکن قیامت کے دن کوئی شخص بھی کسی کے لئے اللہ کی اجازت کے بغیر شفاعت نہیں کر سکتا، جیسا کہ اللہ تعالیٰ کا ارشاد ہے:

﴿مَنْ ذَا الَّذِي يَشْفَعُ عِنْدَهُ إِلَّا يَأْذِنُهُ﴾ (البقرہ: ۲۵۵)

”کون ہے جو اللہ کے پاس اس کی اجازت کے بغیر شفاعت کرے؟“۔  
رہی موت کی حالت، تو وہ ایک مخصوص حالت ہے جس کو انسان کی موت سے قبل والی حالت سے ملا یا نہیں جا سکتا اور نہ قیامت قائم ہونے کے بعد ہی کی حالت سے ملا یا جا سکتا ہے، کیونکہ میت کا عمل منقطع ہو چکا اور جو کچھ اس نے اب تک کیا وہ اسی کا مر ہون منت ہے، سو اسے اس عمل کے جس کو شارع نے مستحب کیا ہے، لیکن مُردوں سے شفاعت طلب کرنے کو شارع نے مستحب نہیں کیا ہے، لہذا اس کو مستحب عمل سے ملا یا نہیں جا سکتا۔

اس میں شک نہیں کہ رسول اللہ ﷺ اپنی قبر میں برزخی زندگی کے ساتھ زندہ

ہیں، جو شہداء کی زندگی سے زیادہ کامل ہے، لیکن وہ ایسی زندگی نہیں جیسی موت سے قبل تھی اور نہ قیامت کے دن کی زندگی جیسی ہے، بلکہ قبر کی زندگی ایسی ہے جس کی حقیقت و کیفیت اللہ تعالیٰ کے سوا کوئی نہیں جانتا، اس لئے حدیث شریف میں آپ ﷺ کا یہ ارشاد پہلے گزر چکا ہے:

”جو شخص مجھ پر سلام کرے گا تو اللہ تعالیٰ مجھ میں میری روح لوٹا دے گا، یہاں تک کہ میں اس کے سلام کا جواب دے دوں گا۔“

اس سے معلوم ہوا کہ آپ ﷺ انقال فرمائے چکے ہیں اور آپ کی روح آپ کے جسم سے جدا ہو چکی ہے، بس صرف سلام کے وقت آپ پر لوٹائی جاتی ہے، آپ ﷺ کی موت کے دلائل قرآن و سنت میں معروف و مشہور ہیں اور اہل علم کے نزدیک یہ ایک متفق علیہ مسئلہ ہے، لیکن یہ موت آپ ﷺ کی حیات برزخی کے لئے مانع نہیں، جیسے شہداء کی موت ان کی حیات برزخی کے لئے مانع نہیں، جس کا ذکر اللہ تعالیٰ نے اس آیت میں فرمایا ہے:

﴿وَلَا تَحْسِبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْياءٌ عِنْدَ رَبِّهِمْ مُرْزُقُهُمْ﴾ (آل عمران: ۱۶۹)

”جو لوگ اللہ کی راہ میں قتل کئے گئے ان کو مردہ مت خیال کرو، بلکہ وہ لوگ زندہ ہیں، اپنے پورا دگار کے پاس ان کو رزق بھی ملتا ہے،“

ہم نے اس مسئلہ کو بہت مفصل اس لئے بیان کیا کہ اس کی بڑی ضرورت تھی

اور لوگ اس میں بڑے شبہات میں مبتلا ہیں، جو شرک کے داعی اور اللہ کے سوا مُردوں کی عبادت کا سبب بنے ہوئے ہیں، اللہ ہمیں اور تمام مسلمانوں کو مخالف شرع باتوں سے بچائے، واللہ اعلم۔

زیارت کرنے والے بعض لوگ جو رسول اللہ ﷺ کی قبر کے پاس آواز بلند کرتے ہیں اور دریک کھڑے رہتے ہیں، یہ بھی خلاف شرع ہے، اس لئے کہ اللہ تعالیٰ نے امت کو نبی کی آواز پر آواز بلند کرنے سے منع فرمایا ہے اور جس طرح لوگ آپس میں بلند آواز سے باتیں کرتے ہیں اس طرح آپ کے ساتھ کرنے سے منع فرمایا ہے، اور لوگوں کو آپ کے پاس آواز پنجی رکھنے کی ترغیب دی ہے، فرمایا:

﴿يَا أَيُّهَا الَّذِينَ آمَنُوا لَا تُقَدِّمُوا بَيْنَ يَدَيِ اللَّهِ وَرَسُولِهِ وَاتَّقُوا اللَّهَ إِنَّ اللَّهَ سَمِيعٌ عَلِيمٌ﴾ (۱) يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا اللَّهُ بِالْقَوْلِ كَجَهْرٍ بَعْضُكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ ﴾  
(الحجرات: ۲-۱)

”اے ایمان والو! اپنی آوازیں پیغمبر کی آواز سے بلند مت کیا کرو اور نہ ان سے اوپنجی آواز سے بات کرو جیسے آپس میں ایک دوسرے سے کرتے ہو، کہیں تمہارے اعمال بر باد نہ ہو جائیں اور تم کو خبر بھی نہ ہو۔ بے شک جو لوگ اپنی آوازوں کو رسول اللہ کے سامنے پست رکھتے ہیں، یہ وہ لوگ ہیں جن کے قلوب کو اللہ تعالیٰ نے تقویٰ کے لئے جانچ لیا ہے، ان لوگوں کے لئے مغفرت اور اجر عظیم ہے۔“

اور اس لئے بھی کہ آپ کی قبر کے پاس دیر تک کھڑے رہنے اور بار بار آپ ﷺ پر سلام پڑھنے سے بھیڑ میں اضافہ ہو گا اور آپ کی قبر کے پاس شور و غل بڑھے گا، جوان باتوں کے خلاف ہے جسے اللہ تعالیٰ نے ان آبتوں میں مسلمانوں کے لئے مشروع کیا ہے۔ آپ ﷺ زندہ و مردہ دونوں حالتوں میں قابل احترام ہیں، لہذا کسی مومن کے لئے یہ مناسب نہیں کہ وہ آپ کی قبر کے پاس ایسا عمل کرے جو شرعی ادب کے خلاف ہو۔

اسی طرح جو زائر آپ ﷺ کی قبر کے پاس کھڑے ہو کر اور قبر کو سامنے کر کے ہاتھ اٹھا کر دعا مانگتے ہیں، تو یہ سب رسول اللہ ﷺ کے اصحاب اور ان کے تبعین اور سلف صالحین کے طریقہ کے خلاف ہے، بلکہ ایجاد کی ہوئی بدعت ہے اور رسول اللہ ﷺ کا ارشاد ہے:

”میرے طریقہ کو مضبوط کپڑا اور میرے بعد ہدایت یافتہ خلفائے راشدین کے طریقہ کو مضبوط کپڑا، اسے دانتوں سے دبالو اور ایجاد کی ہوئی باتوں سے بچو، اس لئے کہ ہر ایجاد کی ہوئی بات بدعت ہے اور ہر بدعت گمراہی ہے“۔ (ابوداؤد ونسائی بند حسن)۔

اور آپ ﷺ کا ارشاد ہے:

”جس شخص نے دین میں ایسا کام ایجاد کیا جو دین سے نہیں تو وہ کام مردود ہے اور ناقابل قبول ہے“۔ (بخاری و مسلم)

اور صحیح مسلم کی ایک روایت میں ہے:

”جس نے کوئی ایسا کام کیا جو ہماری شریعت میں نہیں تو وہ کام مردود اور  
ناقابل قبول ہے۔“

علی بن حسین زین العابدین رضی اللہ عنہما نے ایک شخص کو دیکھا کہ نبی کریم ﷺ کی قبر کے پاس دعا کر رہا ہے، تو آپ نے اسے منع کیا اور فرمایا کہ میں تم کو  
ایک ایسی حدیث سناتا ہوں جس کو میں نے اپنے والد سے اور انہوں نے اپنے نانا  
رسول ﷺ سے سنا، آپ ﷺ فرماتے تھے:

”میری قبر کو میلہ گاہ نہ بنانا اور نہ اپنے گھروں کو قبریں بنانا، مجھ پر درود  
بھیجو، کیونکہ تمہارا اسلام مجھ تک پہنچتا ہے تم جہاں کہیں رہو،“ - (آخر جهہ الحافظ)

محمد بن عبد الواحد المقدسی فی كتابہ الأحادیث المختارۃ) -

اسی طرح جوزاً آپ ﷺ پر سلام بھیجتے وقت اپنا داہنا ہاتھ باٹیں ہاتھ پر  
رکھ کر سینے پر یا سینے سے نیچے نمازی کی طرح بناتے ہیں، تو یہ ہیئت بھی آپ پر سلام  
کرتے وقت اور نہ ہی کسی بادشاہ اور لیڈر وغیرہ سے سلام کرتے وقت بنانا جائز  
ہے، کیونکہ یہ ہیئت ذلت و خضوع اور عبادت کی ہے جو اللہ کے سوا کسی کے لئے  
جا نہ نہیں، جیسا کہ حافظ ابن حجر رحمہ اللہ نے اپنی کتاب ”فیض الباری“ میں اس کو  
علماء سے نقل کیا ہے۔ اس بارے میں جو بھی غور کرے اس کے لئے یہ مسئلہ بالکل  
 واضح اور عیاں ہے، بشرطیکہ اس کا مقصد سلف صالحین کی اتباع ہو۔

لیکن جس پر تھب اور خواہش نفس اور اندر ہمی تقلید اور سلف صالحین کے طریقہ کی طرف دعوت دینے والوں کے ساتھ بدگمانی غالب ہواں کا معاملہ اللہ کے حوالہ ہے، ہم اللہ سے اپنے لئے اور اس کے لئے ہدایت کی دعا کرتے ہیں اور حق کو تمام چیزوں پر ترجیح دینے کی توفیق مانگتے ہیں، إِنَّهُ سُبْحَانَهُ خَيْرٌ مَسْئُولٌ۔

اسی طرح جو لوگ دور سے قبر شریف کا استقبال کرتے ہیں اور اپنے ہونٹوں کو سلام یاد دعا کے لئے ہلاتے ہیں، تو یہ سب پچھلی بدعات ہی میں شامل ہیں، اور کسی مسلمان کے لئے درست نہیں کہ وہ دین میں وہ باقی ایجاد کرے جس کی اللہ نے اجازت نہیں دی ہے اور وہ ان کاموں کے ذریعہ رسول اللہ ﷺ سے محبت اور دوستی کے بجائے ظلم کا مرتكب ہو رہا ہے۔ امام مالک رحمہ اللہ نے اس جیسے عمل کو بہت برا سمجھتے ہوئے فرمایا ہے کہ اس امت کے آخری لوگوں کی اصلاح بھی انہی چیزوں سے ہوگی جن سے پہلے لوگوں کی اصلاح ہوئی تھی، اور سب کو معلوم ہے کہ اس امت کے پہلے لوگوں کو جس چیز نے سدھارا وہ نبی کریم ﷺ اور آپ کے خلاف ائے راشدین اور آپ کے صحابہ اور تابعین کے طریقہ کی پیروی تھی، اور اس امت کے آخری لوگ بھی اسی کو مضبوط تھام کر اور اسی پر چل کر ہی سدھر سکتے ہیں، اللہ تعالیٰ مسلمانوں کو اس بات کی توفیق دے جس میں ان کی نجات اور سعادت اور دنیا و آخرت میں عزت ہو، إِنَّهُ جَوَادٌ كَرِيمٌ۔

### تنبیہ

قبرنبوی کی زیارت حج کے لئے نہ واجب ہے نہ شرط، جیسا کہ عوام الناس کا خیال ہے، بلکہ جو لوگ مسجد نبوی کی زیارت کریں یا مسجد سے قریب ہوں ان کے لئے مسجد کی زیارت کے ساتھ قبر کی زیارت بھی مستحب ہے، لیکن جو لوگ مدینہ منورہ سے دور ہوں ان کے لئے جائز نہیں کہ قبر نبوی کی زیارت کی نیت سے سفر کر کے مدینہ منورہ آئیں، البتہ مسجد نبوی کے لئے سفر کر کے آنا سنت ہے، جب مدینہ آ جائیں تو آپ ﷺ کی قبر اور حضرت ابو بکر و عمر رضی اللہ عنہما کی قبروں کی بھی زیارت کر لیں، نبی کریم ﷺ اور آپ کے دونوں ساتھیوں کی قبروں کی زیارت مسجد نبوی کی زیارت کے ضمن میں ہے، جیسا کہ صحیحین کی روایت ہے کہ نبی کریم ﷺ نے فرمایا:

”صرف تین مسجدوں کی طرف سفر کیا جائے، مسجد حرام، میری یہ مسجد اور مسجد اقصیٰ۔“  
اگر رسول اللہ ﷺ یا کسی اور کی قبر کے لئے سفر کرنا مشروع ہوتا تو آپ ﷺ امت کو ضرور بتاتے اور اس کی فضیلت کی طرف ان کی رہنمائی کرتے، اس لئے کہ آپ ﷺ لوگوں کے سب سے زیادہ خیرخواہ اور سب سے زیادہ اللہ کو جانے والے اور سب سے زیادہ اللہ سے خوف کھانے والے تھے، اور آپ ﷺ نے احکام کی پوری تبلیغ فرمادی، امت کو ہر بھلائی بتادی اور ہر برائی سے ڈرادیا،

کیوں نہ ہو، آپ ﷺ نے ان تینوں مسجدوں کے سوا اور کہیں کے لئے سفر کرنے سے روکا اور فرمایا:

”میری قبر کو عید (میلہ گاہ) مت بناؤ اور نہ اپنے گھروں کو قبرستان، اور میرے اوپر درود بھیجو، تمہارا درود تم جہاں کہیں بھی رہو مجھ تک پہنچ جائے گا،۔۔۔

قبرنبوی کی زیارت کے لئے سفر کرنے کو مشروع کہنا دراصل قبر کو میلہ گاہ بنانا ہے اور غلو و مبالغہ آرائی کی جس منوع بات سے آپ ﷺ ڈرتے تھے اسی کا واقع ہو جانا ہے، جیسا کہ بہت سے لوگ اس میں مبتلا ہو چکے ہیں، محض اس عقیدہ کی وجہ سے کہ وہ آپ ﷺ کی قبر کی زیارت کے لئے سفر کو مشروع سمجھتے ہیں۔

اس باب میں جو حدیثیں بیان کی جاتی ہیں جن کو وہ لوگ جو قبرنبوی کے لئے سفر کو مشروع سمجھتے ہیں جست بناتے ہیں، وہ سب حدیثیں ضعیف الاماناد بلکہ موضوع ہیں، جن کے ضعف پر محدثین کرام جیسے دارقطنی، یہقی، حافظ ابن حجر وغیرہم نے تنبیہ کی ہے، لہذا یہ کسی طرح جائز نہیں کہ ان ضعیف احادیث کو ان صحیح احادیث کے مقابلہ میں پیش کیا جائے جو ان تینوں مساجد کے سوا سفر کی حرمت کو بیان کرتی ہیں۔

آپ حضرات کی معلومات کے لئے ان موضوع احادیث میں سے کچھ کو بیان کیا جاتا ہے، تاکہ آپ ان کو پہنچان جائیں اور ان سے دھوکہ کھانے سے بچ جائیں:

- ۱۔ ”جس نے حج کیا اور میری زیارت نہیں کی اس نے مجھ پر ظلم کیا،۔۔۔
- ۲۔ ”جس نے میری موت کے بعد میری زیارت کی، گویا اس نے میری

زندگی میں زیارت کی،۔

۳۔ ”جس نے ایک ہی سال میں میری اور میرے والدابرا ہم علیہ السلام

کی زیارت کی، میں اللہ کے پاس اس کے لئے جنت کا ضامن ہوں،“۔

۴۔ ”جس نے میری قبر کی زیارت کی، اس کے لئے میری شفاعت واجب ہو گئی،“۔

یہ اور اس قسم کی دیگر حدیثیں نبی کریم ﷺ سے ثابت نہیں ہیں، حافظ ابن حجر رحمہ اللہ نے اپنی کتاب ”الخیص“ میں ان احادیث کو ذکر کرنے کے بعد لکھا ہے کہ ان تمام احادیث کے طرق موضوع ہیں۔ حافظ عقیلی نے فرمایا کہ اس باب کی کوئی ایک حدیث بھی صحیح نہیں ہے۔ امام ابن تیمیہ رحمہ اللہ نے بصراحت فرمایا کہ یہ سب ہی روایات موضوع ہیں۔ یہ آپ کے علم و حفظ اور اطلاع کے لئے کافی ہے، اگر ان میں کوئی چیز ثابت ہوتی، تو صحابہ کرام رضی اللہ عنہم ہم سے پہلے اس پر عمل کرتے، امت کو بتاتے اور اس پر عمل کی دعوت دیتے، کیونکہ صحابہ کرام رضی اللہ عنہم انبیاء کے بعد سب سے بہتر لوگ ہیں اور حدود الہی کا سب سے زیادہ علم انہی کو ہے، اللہ نے اپنے بندوں کے لئے جو شریعت بنائی ہے اس کو صحابہ ہی سب سے زیادہ جانتے ہیں اور اللہ اور اس کی مخلوق کے سب سے بڑے خیرخواہ وہی ہیں، جب اس کے متعلق ان کی طرف سے کوئی بات منقول نہیں، تو معلوم ہوا کہ یہ سب غیر مشرع ہے، اگر کوئی حدیث ان میں سے صحیح بھی ہو تو اس کو شرعی زیارت پر محمول کیا جائے گا جس سے صرف قبر کے لئے سفر کرنے کا ثبوت نہیں ملتا، اس مفہوم سے دونوں طرح کی احادیث کے درمیان تطبیق بھی ہو جاتی ہے، والله سبحانہ و تعالیٰ اعلم۔

## فصل

### مسجد قبا اور مدینہ کے قبرستان ”بیقع“ کی زیارت

مدینہ کی زیارت کرنے والے کے لئے مسجد قبا کی زیارت کرنا اور اس میں نماز پڑھنی بھی مستحب ہے، جیسا کہ عبد اللہ بن عمر رضی اللہ عنہما کی حدیث صحیحین میں ہے کہ نبی کریم ﷺ مسجد قبا کی زیارت سواری پر اور پیدل چل کرتے تھے اور اس میں دور کعت نماز پڑھتے تھے۔ (بخاری و مسلم)

اور سہل بن حنیف رضی اللہ عنہ سے روایت ہے کہ رسول اللہ ﷺ نے فرمایا:

”جس نے اپنے گھر میں وضو کیا، پھر مسجد قبا آ کر اس میں نماز پڑھی اس کے لئے ایک عمرہ کا اجر ہے۔“

اسی طرح بیقع اور شہداء احمد کی قبروں اور حمزہ رضی اللہ عنہ کی قبر کی زیارت بھی مسنون ہے، کیونکہ نبی کریم ﷺ ان کی زیارت کرتے اور ان کے لئے دعا فرمایا کرتے تھے اور آپ ﷺ کا یہ ارشاد بھی ہے:

”قبروں کی زیارت کرو، وہ تمہیں آخرت کی یاد دلاتی ہیں،“ - (مسلم)

نبی کریم ﷺ صاحبہ کرام رضی اللہ عنہم کو تعلیم دیتے تھے کہ جب وہ قبروں کی زیارت کریں تو یوں کہیں:

**﴿الْسَّلَامُ عَلَيْكُمْ أَهْلَ الْمَدِيَارِ مِنَ الْمُؤْمِنِينَ وَالْمُسْلِمِينَ، وَإِنَّا إِنْ**

شَاءَ اللَّهُ بِكُمْ لَا حِقْوَنَ، نَسَأَلُ اللَّهَ لَنَا وَلَكُمُ الْعَافِيَةُ ﴿٤﴾

”اے اس دیار کے رہنے والے مومنو اور مسلمانو! تم پر سلام ہو اور ہم بھی ان شاء اللہ تم سے ملنے والے ہیں، ہم اپنے لئے اور تمہارے لئے اللہ تعالیٰ سے عافیت کا سوال کرتے ہیں،“ - (صحیح مسلم برداشت سلیمان بن بویہ عن أبيه) -

اور ترمذی میں عبداللہ بن عباس رضی اللہ عنہما سے روایت ہے کہ رسول اللہ ﷺ مدینہ کے قبرستان سے گزرے، تو ان کی طرف رخ کر کے فرمایا:

﴿السَّلَامُ عَلَيْكُمْ يَا أهْلَ الْقُبُوْرِ، يَغْفِرُ اللَّهُ لَنَا وَلَكُمْ، أَنْتُمْ سَلَفُنَا وَنَحْنُ بِالآثَرِ﴾

”اے قبر والو! تم پر سلامتی ہو، اللہ ہم کو اور تم کو بخش دے، تم ہم سے پہلے گئے اور ہم تمہارے بعد میں ہیں،“ -

ان احادیث سے معلوم ہوتا ہے کہ قبروں کی شرعی زیارت کا مقصد یہ ہے کہ وہ آخرت کی یاد دلاتی ہیں اور اس سے مُردوں کے ساتھ نیکی کرنے اور ان کے لئے دعا اور رحم کی درخواست کرنے کا موقع ملتا ہے۔

لیکن قبروں کے پاس دعا کی نیت سے زیارت کرنا، یا وہاں بیٹھنا، یا ان سے حاجت روائی یا بیماروں کی شفا کا سوال کرنا، یا ان کی ذات یا ان کے مرتبہ وغیرہ کے واسطے سے اللہ سے مانگنا، تو ایسی زیارت بدعت منکرہ ہے، نہ اللہ اور اس کے رسول ﷺ نے اس کو مشرع کیا، نہ سلف صالحین نے اس پر عمل کیا، بلکہ یہ

ان فتنج باتوں میں سے ہے جن سے رسول اللہ ﷺ نے منع فرمایا ہے، آپ ﷺ کا ارشاد ہے:

”قبروں کی زیارت کرو، لیکن بدگوئی مت کرو۔“

یہ سارے امور بدعت ہونے میں تو ایک ہیں لیکن سب کے مراتب الگ ہیں، کچھ تو بدعت ہیں شرک نہیں ہیں، جیسے قبروں کے پاس اللہ سے دعا کرنا اور میت کے حق اور مرتبہ کے واسطے سے دعا مانگنا، اور بعض شرک اکبر ہیں، جیسے مُردوں کو پکارنا اور ان سے مدد مانگنا وغیرہ۔

ان باتوں کا مفصل بیان اس سے پہلے ہو چکا ہے، لہذا ان سے متنبہ رہنا چاہئے اور اللہ سے حق کی توفیق اور ہدایت مانگنی چاہئے، اللہ ہی توفیق و ہدایت دینے والا ہے، اس کے سوانح کوئی معبد ہے نہ رب۔

اس رسالہ کی بابت ہماری یہ آخری بات تھی جسے ہم نے لکھوا دیا۔

وَالْحَمْدُ لِلّٰهِ أَوَّلًا وَآخِرًا، وَصَلَوةُ اللّٰهِ عَلَىٰ عَبْدِهِ وَرَسُولِهِ وَخَيْرِتِهِ  
مِنْ خَلْقِهِ مُحَمَّدٌ وَعَلَىٰ آلِهِ وَاصْحَابِهِ وَمَنْ تَعَمَّلَهُمْ بِالْخَسَانِ إِلَىٰ يَوْمِ  
الدّيْنِ.

ناچیز مشتاق احمد کریمی ناگہ کتاب ہذا کو اپنی خصوصی دعاوں میں یاد رکھیں۔